



**சமூக நலம் மற்றும்
சத்துணவுத் திட்டத் துறை**

மானியக் கோரிக்கை எண் 45

**கொள்கை விளக்கக் குறிப்பு
2011 – 2012**

**திருமதி செல்விஇராமஜெயம்
சமூக நல அமைச்சர்**

©

தமிழ்நாடு அரசு

2011

பொருளடக்கம்

	அத்தியாயம்	பக்கம்
1	முன்னுரை	1
2	மகளிர் நலம்	8
3	குழந்தைகள் நலம்	40
4	புரட்சித் தலைவர் எம்ஜிஆர் சத்துணவுத் திட்டம்	58
5	ஒருங்கிணைந்த குழந்தை வளர்ச்சிப் பணிகள் திட்டம்	69
6	சமூகப் பாதுகாப்பு	93
7	முதியோர் மற்றும் மூத்த குடிமக்கள் நலன்	123
8	சமூகப் பாதுகாப்புத் திட்டங்கள்	130
9	இணைப்பு	143

கோரிக்கை எண். 45

சமூக நலம் மற்றும் சத்துணவுத்திட்டத் துறை

கொள்கை விளக்கக் குறிப்பு 2011 – 2012

அத்தியாயம் – 1.

முன்னுரை

முற்போக்கு சிந்தனையும், ஆளுமைத் திறனும் கொண்ட மாண்புமிகு முதலமைச்சரின் சீரிய தலைமையில் தமிழ்நாடு, நவீன நலம் பயக்கும் மாநிலம் என்ற உன்னத நிலையை அடைந்துள்ளது. தமிழக முதலமைச்சர் அவர்கள் முதியோர் மற்றும் நலிந்தோர்க்கும், மகளிர் மற்றும் குழந்தைகளுக்கும் குறிப்பாக பெண் குழந்தைகள் மற்றும் சமூகத்தில் வெகுவாக பாதிப்பிற்குள்ளாகும் திருநங்கையர் போன்றோர்க்கும் பல்வேறு நலத்திட்டங்களை அறிவித்துள்ளதன் மூலம், நலிந்தோர், சமூகத்தில் பாதுகாப்பான வாழ்க்கையினை மதிப்புடன் வாழவும், அவர்கள்தம் எதிர்காலத்தில் நல்ல முன்னேற்றத்தினை அடையவும் அனைத்து வாய்ப்பு வளங்களைப் பெறுவதற்கு ஏதுவாக சமூக அரசாட்சியில் புதிய வழிமுறைகளை ஏற்படுத்தியுள்ளார்.

2. 1992 ஆம் ஆண்டு துவங்கப்பட்ட மாண்புமிகு முதலமைச்சர் அவர்களின் எண்ணக் கனவான 'தொட்டில் குழந்தை திட்டம்' பெண் சிசுக் கொலையினை களைவதற்காக உருவாக்கப்பட்ட திட்டமாகும். தொட்டில் குழந்தைகள் வரவேற்பு

மையங்கள் செயல்படுகின்ற மாவட்டங்கள் மற்றும் மாநிலத்தின் குழந்தை பாலின விகிதாச்சாரத்தில் அதிகரித்துள்ள பெண் குழந்தை பிறப்பு விகிதமே இத்திட்டத்தின் வெற்றியை பறைசாற்றுகின்றது. பாலின விகிதாச்சாரத்தில் பெண் குழந்தை பிறப்பு விகிதம் குறைந்துள்ள மாவட்டங்களில் தனி கவனம் தேவைப்படுவதால் தொட்டில் குழந்தை திட்டத்தினை அம் மாவட்டங்களுக்கும் விரிவு படுத்த அரசு முடிவு செய்துள்ளது.

3. 1992-ஆம் ஆண்டு மாண்புமிகு முதலமைச்சர் அவர்களால் அறிமுகப்படுத்தப்பட்ட மற்றொரு தன்னிகரில்லாத் திட்டமான "பெண் குழந்தை பாதுகாப்புத்திட்டம்", பெண் குழந்தைகளுக்கிடையே கல்வி கற்றலை ஊக்கப்படுத்துவதோடு பெண்சிசுக் கொலையைத் தடுத்து 'அளவான குடும்பம்' என்ற கோட்பாட்டினையும் வலியுறுத்துகிறது. முதலமைச்சரின் பெண் குழந்தை பாதுகாப்புத்திட்டத்தின் கீழான நிதியுதவினை உயர்த்தி வழங்க அரசு முடிவு செய்துள்ளது .

4. வறிய குடும்பங்கள், தங்களின் பெண் குழந்தைகளின் திருமண வைபவத்திற்காக தாலி செய்ய தங்கம் வாங்க சந்திக்கும் சிரமத்திற்கு தனது மற்றுமொரு முன்னோடி முயற்சியால் மாண்புமிகு முதலமைச்சர் அவர்கள் நிவாரணம் அளித்துள்ளார். திருமண உதவித் திட்டங்களின் கீழ் வழங்கப்படும் நிதியுதவியுடன்

நான்கு கிராம் எடை கொண்ட 22 கேரட் தங்க நாணயமும் தற்போது வழங்கப்படுவதால் திருமணம் செய்து தரப்படவேண்டிய பெண்களையுடைய இலட்சக்கணக்கான வறிய குடும்பங்களின் துயர் துடைக்கப்படும். தற்போது நடைமுறையில் உள்ள திருமண உதவித் திட்டங்களில், பட்டதாரி/ பட்டயப்படிப்பு படித்த பெண்களுக்கு நிதி உதவித் தொகை உயர்த்தப்பட்டுள்ளது.

5. மாண்புமிகு முதலமைச்சர் அவர்களால் அறிவிக்கப்பட்டுள்ள மற்றொரு புரட்சிகரமான திட்டம், முதியோர் மற்றும் ஆதரவற்ற குழந்தைகளுக்கான தங்கும் விடுதிகள் உள்ளடக்கிய ஒருங்கிணைந்த வளாகம் அமைப்பதாகும். இத்திட்டம், உணர்வு ரீதியான அரவணைப்பை இழந்த, கைவிடப்பட்ட முதியோர் மற்றும் ஆதரவற்ற குழந்தைகள் என்ற இரு வகையினரிடையே சமூக கலந்துறவாடலுக்கான புதிய வாய்ப்பினை ஏற்படுத்தியுள்ளது.

6. இந்த அரசின் மற்றொரு புதிய திட்டமான, திருநங்கைகளுக்கு வருவாய் ஈட்டும் தொழில்கள் தொடங்க நிதியுதவி வழங்கும் திட்டம் சமூகத்தின் மிக நலிந்த பிரிவைச் சார்ந்த இவர்களின் வாழ்க்கைத்தரத்தினை மாற்றியமைக்கக் கூடிய ஒன்றாகும்.

7. பொருளாதாரத்தில் தற்போது காணப்படும் பண வீக்கம், பணத்தின் உண்மையான மதிப்பைக் குறைத்ததால் சமூகத்தின்

நலிந்த பிரிவினரை குறிப்பாக சமூகப் பாதுகாப்பு ஓய்வூதிய திட்டப் பயனாளிகளை வெகுவாக பாதித்துள்ளது. பல்வேறு சமூகப் பாதுகாப்புத் திட்டங்களின் கீழான மாதாந்திர ஓய்வூதியத் தொகையினை, மாண்புமிகு முதலமைச்சர் அவர்கள் ₹500/- லிருந்து ₹1000/- ஆக உயர்த்தி ஆணையிட்டுள்ளது, சமூகத்தில் நலிந்த பிரிவினருக்கு பெருமளவில் நிவாரணம் வழங்கியுள்ளது.

8. சமூக நலம் மற்றும் சத்துணவுத்திட்டத் துறையானது பெண்கள், குழந்தைகள் மற்றும் முதியோர் நலன்களுக்கான பல்வேறு திட்டங்களை சமூக நலம், சமூகப் பாதுகாப்பு மற்றும் ஒருங்கிணைந்த குழந்தை வளர்ச்சிப் பணிகள் திட்டம் ஆகிய இயக்குனரகங்கள் வாயிலாக செயல்படுத்துகின்றது. மேலும், வருவாய் துறையினரால் செயல்படுத்தப்பட்டுவரும் பல்வேறு சமூகப் பாதுகாப்புத் திட்டங்களுக்கு இத்துறை ஒருங்கிணைப்பாளராக செயல்படுகிறது.

9. சமூக நல இயக்குநரகம், மகளிர் நலனுக்காக திருமண உதவித்திட்டங்கள் உள்ளிட்ட பல்வேறு நலத்திட்டங்களை செயல்படுத்துகிறது. ஏழ்மை நிலையிலுள்ள ஆதரவற்ற மற்றும் கணவனால் கைவிடப்பட்ட பெண்கள் பாதுகாப்புடன் தங்குவதற்கும், கல்வி மற்றும் தொழில் பயிற்சிகளைத் தொடர்வதற்கு ஏதுவாகவும் பெண்களுக்கான சேவை இல்லங்களை இந்த இயக்குனரகம் நடத்துகிறது. மேலும், வேலைக்குச் செல்லும் பெண்களுக்கு

குறைந்த வாடகையில் தங்கும் விடுதிகளும் இச்சமூக நல இயக்குனரகத்தால் நடத்தப்படுகின்றன. பெண்களுக்கு இன்றைய முக்கிய தேவைகள் பயிற்சி மற்றும் சுய வேலைவாய்ப்பு ஆகியனவாகும். சமூக நல இயக்குனரகத்தின் கட்டுப்பாட்டில் உள்ள மகளிர் தொழிற்கூட்டுறவு சங்கங்கள், பெண்களை சுயசார்புடையவர்களாக்கும் வகையில் வருமானம் ஈட்டும் பல வேலை வாய்ப்புக்களை உருவாக்கித் தருகின்றன. சமூகத்தில் இடர்பாடுகளை எதிர்நோக்கும் திருநங்கையரின் நலன் மற்றும் அவர்களுக்கென வடிவமைக்கப்பட்ட நலத்திட்டங்களின் செயல்பாடும் சமூக நல இயக்குனரகத்தின் வரம்பிற்குட்பட்டதாகும்.

10. குழந்தைகளுக்கான ஊட்டச்சத்து பாதுகாப்பினை உறுதிப்படுத்தும் இரு தலைசிறந்த திட்டங்களை சமூக நலம் மற்றும் சத்துணவுத் திட்டத்துறை செயல்படுத்துகின்றது. புரட்சித்தலைவர் எம்ஜிஆர் சத்துணவுத்திட்டத்தின் கீழ் ஒன்றாம் வகுப்பு முதல் பத்தாம் வகுப்பு வரை பயிலும் 54.80 இலட்சம் மாணவ, மாணவியருக்கு சமைத்த சூடான உணவு வழங்கப்படுகின்றது. ஒருங்கிணைந்த குழந்தை வளர்ச்சிப் பணிகள் திட்டத் துறை, 0-6 வயதுள்ள குழந்தைகளுக்கு இணை உணவு, சூடான சமைத்த உணவு, சுகாதார பாதுகாப்பு மற்றும் முன்பருவக்கல்வி ஆகிய விரிவான சேவைகளை வழங்குகிறது. கர்ப்பிணிப் பெண்கள் மற்றும் பாலூட்டும் தாய்மார்களுக்கு சுகாதாரக்கல்வி மற்றும் விழிப்புணர்வு

அளிப்பதோடு ஊட்டச்சத்து இணைஉணவும் வழங்கப்படுகிறது. இத்திட்டம் தற்போது வளரிளம் பெண்களையும் உள்ளடக்கி அவர்களின் ஊட்டச்சத்து, சுகாதாரம் மற்றும் வாழ்வாதார தொழிற்பயிற்சி தேவைகளுக்கான செயல்திட்டங்களையும் அளிக்கிறது.

11. பராமரிப்பு மற்றும் பாதுகாப்பு தேவைப்படும் குழந்தைகள் மற்றும் சட்டத்திற்கு முரணாகச் செயல்பட்டதாகக் கருதப்படும் குழந்தைகளின் நலன்களுக்காக மட்டுமல்லாது, ஒழுக்க ரீதியான அபாயங்களுக்கு உட்பட நேரிடும் மகளிரின் நலன்களுக்காகவும் பல திட்டங்களை சமூகப் பாதுகாப்புத் துறை செயல்படுத்துகின்றது.

12. சமூக நலம் மற்றும் சத்துணவுத் திட்டத்துறை, குழந்தைகள், மகளிர் மற்றும் மூத்த குடிமக்களின் நலன், பராமரிப்பு மற்றும் பாதுகாப்பிற்காக பல்வேறு சமூக சட்டங்களை நடைமுறைப்படுத்துவதோடு கண்காணித்தும் வருகின்றது. இவற்றில், வரதட்சணை தடுப்புச் சட்டம், 1961, குடும்ப வன்முறையிலிருந்து பெண்களைப் பாதுகாக்கும் சட்டம், 2005, ஒழுக்கநெறி பிறழ்தல் தடுப்புச் சட்டம், 1956, 2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின் இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டம் மற்றும் பெற்றோர் மற்றும் மூத்த குடிமக்கள் பராமரிப்பு மற்றும் நலச் சட்டம், 2007 ஆகியன முக்கிய சட்டங்களாகும்.

13. பெண்கள், குழந்தைகள், முதியோர் மற்றும் சமூகத்தில் வாய்ப்புக்கள் மறுக்கப்படும் திருநங்கையர் போன்ற பிரிவினரின் நலனுக்காக இந்த அரசால் அறிவிக்கப்பட்ட பல புதிய முன்னோடி முயற்சிகள் மற்றும் சமூக நலம் மற்றும் சத்துணவுத்திட்டத்துறையால் செயல்படுத்தப்படும் நலத்திட்டங்கள், இந்திய நாட்டிலேயே 'மக்கள் நலன் நாடும் மாநிலம் தமிழ்நாடு' என்பதை உறுதிப்படுத்தும் சான்றுகளாகும்.

அத்தியாயம் – 2

மகளிர் நலம்

2.1. ஒரு சமூக வளர்ச்சியின் முகவரி என்பது அச்சமூகத்தில் பெண்களின் நிலையைப் பொறுத்தே அமைகிறது. மேலும் மாநிலத்தின் முன்னேற்றம், அம்மாநிலத்தின் வளர்ச்சித் திட்டங்கள் மற்றும் கொள்கைகளில் மகளிரின் நலத்திற்கு அளிக்கப்படும் முன்னுரிமை மற்றும் அதிகாரப் பகிர்வு ஆகியவற்றை அடிப்படையாகக் கொண்டதாகும். தமிழ்நாட்டை வளர்ச்சிப் பாதையில் கொண்டு செல்ல மாண்புமிகு முதலமைச்சர் அவர்கள் மகளிரின் நலன் காத்து அவர்களுக்கு அதிகாரப் பகிர்வு அளிக்க முன்னுரிமை அளித்து வருகிறார்கள். மாண்புமிகு தமிழக முதலமைச்சர் அவர்கள் தமது ஆட்சிக்காலங்களிலெல்லாம் மகளிரின் முன்னேற்றத்திற்காக பல புதிய முன்னோடி நலத்திட்டங்களை உருவாக்கியுள்ளார்கள்.

மாண்புமிகு முதலமைச்சர் அவர்கள் மூன்றாம் முறையாக பதவியேற்ற உடன், அறிவித்த பல திட்டங்களில், தற்போது நடைமுறையில் உள்ள திருமண உதவித் திட்டங்களின் கீழ் வழங்கப்பட்டு வரும் நிதி உதவியுடன் கூடுதலாக திருமாங்கல்யம் செய்வதற்கு 4 கிராம் (1/2 சவரன்) 22 காரட் தங்க நாணயம் வழங்கும் திட்டமும் ஒன்றாகும். ஏழைப் பெற்றோர், திருமண வயதில் உள்ள தம் பெண்களுக்கு திருமணம் செய்து கொடுப்பதில்

எதிர்கொள்ளும் சிரமங்களைக் களைவதே இதன் முக்கிய நோக்கமாகும். இத்திட்டம், தமிழ்நாட்டில் உள்ள ஆயிரக்கணக்கான பெற்றோர்களிடையே ஒரு புதிய நம்பிக்கை மற்றும் பாதுகாப்பு உணர்வை ஏற்படுத்தியுள்ளது. மேலும், பட்டம் / பட்டயப்படிப்பு முடித்துள்ள பெண்களுக்கான திருமண நிதியுதவி ₹50,000/- ஆக தற்போது உயர்த்தப்பட்டுள்ளது.

ஆதரவற்ற பெண்கள் மற்றும் குழந்தைகளுக்காக நடத்தப்படும் சேவை இல்லங்கள், அவர்களுக்கு பாதுகாப்பான உறைவிடங்களாக அமைவதோடு மட்டுமல்லாமல், சுயவேலை வாய்ப்பிற்கான பயிற்சியினையும் ஊக்குவிப்பையும் அளித்து அதன்மூலம் அவர்களின் பாதுகாப்பிற்கும் முன்னேற்றத்திற்கும் வழி வகை செய்வதாக உள்ளது. மகளிர் கூட்டுறவு சங்கங்கள் மூலம் பெண்களின் வளர்ச்சிக்காக பலதரப்பட்ட கூட்டு வேலை வாய்ப்புகள் உருவாக்கப்பட்டுள்ளன. பெண்களின் நலம் மற்றும் பாதுகாப்பிற்கான, குடும்ப வன்முறையிலிருந்து பெண்களைப் பாதுகாக்கும் சட்டம், 2005 மற்றும் வரதட்சணை தடுப்புச் சட்டம், 1961 போன்ற முக்கிய சமூகச் சட்டங்கள் சமூகநலத்துறையின் மூலமாக நிர்வகிக்கப்படுகின்றன.

1993 ஆம் ஆண்டு அமைக்கப்பட்ட மாநில மகளிர் ஆணையம், மாண்புமிகு தமிழக முதலமைச்சர் அவர்களின் தொலைநோக்கு எண்ணத்தில் உருவான அமைப்பாகும்.

இவ்வாணையம், மகளிரின் நலனுக்காக மேற்கொள்ளப்பட வேண்டிய கொள்கைகளை உருவாக்க அரசுக்கு தகுந்த ஆலோசனைகளை வழங்கி வருகின்றது. திருநங்கைகளுக்கான சுய உதவிக்குழுக்களுக்கு நிதி உதவி அளிப்பதற்கான ஒரு சிறப்புத் திட்டத்தினையும் இவ்வரசு அறிவித்துள்ளது.

இவ்வரசால் நடைமுறைப்படுத்தப்படும் பல்வேறு புதிய திட்டங்கள் மற்றும் புதிய முயற்சிகள், மகளிர் சமுதாயத்தில் தங்களுக்குரிய இடத்தைப் பெற வழிவகை செய்வதுடன், தேசிய வளர்ச்சியில் சரிநிகர் சமமாக தம் பங்கினை ஆற்றவும் உறுதுணையாக உள்ளன.

திருமண உதவித் திட்டங்கள்

2.2. நமது கலாச்சாரத்தில் திருமணம் என்னும் நிகழ்வு மிகவும் முக்கியத்துவம் வாய்ந்தது என்பதை அனைவரும் அறிவோம். ஒரு பெண் குழந்தையின் வாழ்க்கையில் எதிர்நோக்கும் பல்வேறு நிலைகளில் திருமணம் என்பது மிகவும் இன்றியமையாத ஒன்றாகும். இத்திருமணங்களை நடத்தி வைப்பதில் ஒரு குடும்பத்தின் பொருளாதார நிலை முக்கிய பங்கு வகிப்பதோடு, பெண்களைப் பெற்ற ஏழை பெற்றோர்களுக்கு அவர்களைத் திருமணம் செய்து கொடுப்பது என்பது கூடுதல் நிதிச்சுமையை ஏற்படுத்துவதாகவும் உள்ளது. பொதுவாக, இத்தகைய ஏழைக் குடும்பங்கள்

திருமணத்திற்குத் தேவையான அடிப்படை செலவுகளைக் கூட மேற்கொள்ள இயலாத நிலையில் உள்ளன. ஏழ்மை நிலையில் உள்ள பெற்றோர்களுக்கு உதவும் வகையில், அவர்களது மகளின் திருமணத்திற்கு நிதி உதவி அளிக்கும் நோக்கத்துடன் பல்வேறு திருமண உதவித் திட்டங்களை தமிழக அரசு செயல்படுத்தி வருகின்றது.

திருமாங்கல்யம் என்பது திருமணம் என்ற நிகழ்வில் மிகவும் புனிதமான ஓர் அடையாளமாகக் கருதப்படுகின்றது. தங்கத்தின் விலை தொடர்ந்து உயர்ந்து கொண்டே செல்வதால், ஏழை பெற்றோர்கள் இந்த அவசியத் தேவையினைப் பூர்த்தி செய்கையில் கடனாளியாகும் நிலைமைக்கும் தள்ளப்படுகின்றார்கள். பெரும்பாலான ஏழை பெற்றோர்கள் படும் இந்த சிரமத்தைக் கருத்திற்கொண்டு, மாண்புமிகு தமிழக முதலமைச்சர் அவர்கள் ஏற்கனவே வழங்கப்பட்டு வரும் திருமண நிதி உதவி ₹25,000/- உடன், திருமாங்கல்யம் செய்வதற்காக 4 கிராம் (1/2 சவரன்) 22 காரட் தங்க நாணயம் வழங்க ஆணையிட்டுள்ளார்கள். மேலும் மாண்புமிகு முதலமைச்சர் அவர்கள், மகளிரிடையே உயர்கல்வி கற்க வேண்டும் என்ற எண்ணத்தை ஊக்குவிப்பதற்காக, பட்டம் / பட்டயப்படிப்பு முடித்துள்ள பெண்களின் திருமணத்திற்கு ₹50,000/-த்துடன் திருமாங்கல்யம் செய்வதற்காக 4 கிராம் தங்க

நாணயம் (22 காரட்) வழங்கும் புதிய திட்டத்தினைச் செயற்படுத்த ஆணை வழங்கியுள்ளார்கள்.

ஏழை பெற்றோர்களின் பெண்கள், ஏழை விதவைகளின் பெண்கள், ஆதரவற்ற பெண்கள், விதவைகள் (அவர்களது மறுமணத்திற்கு) மற்றும் கலப்புத் திருமணம் செய்து கொண்ட தம்பதிகள் ஆகியோர் இத்திருமண உதவித் திட்டங்களின் கீழ் பயனடைவர்.

2011 -2012ஆம் ஆண்டில் சுமார் 1,69,000 குடும்பங்கள் பல்வேறு திருமண உதவித் திட்டங்களின் கீழ் பயன் பெறுவர்.

2.2.1. மூவலூர் இராமாமிர்தம் அம்மையார் நினைவு திருமண உதவித் திட்டம்

வறிய நிலையில் உள்ள பெற்றோர்கள் தங்கள் பெண் குழந்தைகளின் திருமணத்தை நடத்த உதவுவதோடு, ஏழ்மை நிலையில் உள்ள பெண்களின் கல்வித் தரத்தை உயர்த்துவதும் இத்திட்டத்தின் நோக்கமாகும். ஏழைக் குடும்பத்தைச் சார்ந்த பத்தாவது வகுப்பு வரை படித்த, 18 வயது பூர்த்தி அடைந்த பெண்கள் இத்திட்டத்தின் கீழ் பயன்பெறத் தகுதி உடையவராவர்.

இத்திருமண உதவித்திட்டத்தின் கீழ் ஏழ்மை நிலையில் உள்ள பெற்றோர்கள் தங்கள் மகள்களின் திருமணத்தை நடத்த

₹25,000/- நிதி உதவி வழங்கப்பட்டு வருகிறது. இத்திட்டத்தின் கீழ் வழங்கப்பட்டு வரும் நிதி உதவியுடன் அவரவர் பண்பாடு மற்றும் பழக்க வழக்கத்திற்கேற்ப திருமாங்கல்யம் செய்து கொள்வதற்காக 4 கிராம் (1/2 சவரன்) 22 காரட் தங்க நாணயம் கூடுதலாக வழங்கப்படுகிறது.

பட்டம் / பட்டயப்படிப்பு முடித்த பெண்களுக்கு திருமண நிதி உதவியாக ₹50,000/-மும், திருமாங்கல்யம் செய்வதற்காக 4 கிராம் 22 காரட் தங்க நாணயமும் வழங்கப்படுகின்றது. **இத்தகைய புதுமையான திட்டங்கள் 17.5.2011 முதல் அறிமுகப்படுத்தப்பட்டுள்ளன.** இத்திட்டத்தின் கீழ் பயனடைய குடும்பத்தின் ஆண்டு வருமானம் ₹24,000/- க்கு மிகாமல் இருக்க வேண்டும்.

தமிழ்நாட்டில் உள்ள அனைத்து முகாம்வாழ் இலங்கைத் தமிழ்ப் பெண்களும் பயனடையும் வகையில் இத்திட்டம் விரிவுபடுத்தப்பட்டுள்ளது.

2011-2012 ஆம் ஆண்டின் திருத்த வரவு- செலவுத் திட்ட மதிப்பீட்டில் இத்திட்டத்திற்காக ₹486.38 கோடி நிதி ஒதுக்கீடு செய்யப்பட்டுள்ளது.

2.2.2. டாக்டர் தர்மம்பாள் அம்மையார் நினைவு விதவை மறுமண உதவித் திட்டம்.

விதவைகளின் மறுமணம் என்பது சமூகத்தால் ஏற்கப்படாத ஒன்றாக இருந்து வந்துள்ளது. இதனால் இளம் விதவைகள் சமூகத்தில் தங்கள் வாழ்வை எதிர் கொள்வதில் சொல்லொணாத துயரங்களை அனுபவித்து வந்துள்ளனர். இவர்களுக்கு மறுவாழ்வு அளிக்கும் நோக்கத்துடனும், விதவை மறுமணத்தை ஊக்குவிக்கும் விதத்திலும் இத்திட்டம் தொடங்கப்பட்டது. இத்திட்டத்தின்கீழ் தொடக்கத்தில் ₹5,000/-க்கான தேசிய சேமிப்புப் பத்திரம் வழங்கப்பட்டது. இத்தொகை படிப்படியாக உயர்த்தப்பட்டு, தற்பொழுது ₹25,000/- நிதி உதவியாக வழங்கப்பட்டு வருகிறது. இந்த உதவித் தொகை ₹25,000/-த்தில், ₹15,000/- காசோலையாகவும், எஞ்சிய ₹10,000/-தேசிய சேமிப்புப் பத்திரமாகவும் வழங்கப்படுகின்றது.

இத்திட்டத்தின் பயனாளிகளுக்கும் 17.5.2011 முதல் ஏற்கனவே வழங்கப்படும் ₹25,000/- நிதி உதவியுடன், திருமாங்கல்யம் செய்வதற்காக 4 கிராம் (22 காரட்) தங்க நாணயம் வழங்க ஆணையிடப்பட்டுள்ளது. பட்டம் / பட்டயப்படிப்பு முடித்த மகளிர், ₹50,000/- மற்றும் திருமாங்கல்யம் செய்வதற்காக 4 கிராம் (22 காரட்) தங்க நாணயம் பெறுவார்கள். இந்நிதி உதவித் தொகை

₹50,000/-த்தில், ₹30,000/-காசோலையாகவும், ₹20,000/- தேசிய சேமிப்புப் பத்திரமாகவும் வழங்கப்படுகிறது.

இத்திட்டத்தின் கீழ் பயனடைய வருமான உச்ச வரம்பு ஏதுமில்லை.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹51.09 இலட்சம் நிதி ஒதுக்கீடு செய்யப்பட்டுள்ளது.

2.2.3. ஈ.வெ.ரா.மணியம்மையார் நினைவு ஏழை விதவையர் மகள் திருமண உதவித் திட்டம்

ஏழை விதவைத் தாய்மார்கள் தனித்து இருக்கும் காரணத்தால் தம் மகளின் திருமணத்தை நடத்துவதற்கு சிரமப்படுகிறார்கள். அவர்கள் தங்களது மகளின் திருமணத்தை நடத்த உதவும் நோக்குடன், 1981 -1982ஆம் ஆண்டு, ₹1000/- நிதியுதவியுடன் இத்திட்டம் தொடங்கப்பட்டது. இந்நிதியுதவி படிப்படியாக உயர்த்தப்பட்டு தற்போது ₹25,000/- ஆக வழங்கப்படுகிறது.

இத்திட்டத்தின் பயனாளிகளுக்கும், 17.5.2011 முதல், நிதி உதவித் தொகையான ₹25,000/-த்துடன், திருமாங்கல்யம் செய்வதற்காக 4 கிராம் (22 காரட்) தங்கமும் வழங்க

உத்தரவிடப்பட்டுள்ளது. அதே போல், பட்டம் / பட்டயப்படிப்பு முடித்த மகளிர் ₹50,000/-மற்றும் திருமாங்கல்யம் செய்வதற்காக 4 கிராம் (22 காரட்) தங்க நாணயம் பெறுவார்கள். இத்திட்டத்தின் கீழ் பயனடைய குடும்பத்தின் ஆண்டு வருமானம் ₹24,000/-க்கு மிகாமல் இருக்க வேண்டும்.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹1810.88 இலட்சம் நிதி ஒதுக்கீடு செய்யப்பட்டுள்ளது.

2.2.4. அன்னை தெரசா நினைவு ஆதரவற்ற பெண்களுக்கான திருமண உதவித் திட்டம்

இத்திருமண உதவித் திட்டம், ஆதரவற்ற ஏழைப் பெண்களின் திருமணத்திற்கு உதவி செய்ய ஏற்படுத்தப்பட்ட திட்டமாகும். இத்திட்டத்தின் கீழ் வழங்கப்படும் நிதியுதவி ₹25,000/- த்துடன், திருமாங்கல்யம் செய்வதற்காக 4 கிராம் (22 காரட்) தங்க நாணயமும் பயனாளிகளுக்கு வழங்க உத்தரவிடப்பட்டுள்ளது. பட்டம் / பட்டயப்படிப்பு முடித்த மகளிருக்கு நிதியுதவியாக ₹50,000/-மும், திருமாங்கல்யம் செய்வதற்காக 4 கிராம் (22 காரட்) தங்க நாணயமும் வழங்கப்படும். இத்திட்டத்தின் கீழ் பயனடைய, பாதுகாவலரின் / ஆதரவற்ற பெண்ணின் ஆண்டு வருமானம் ₹24,000/-க்கு மிகாமல் இருக்க வேண்டும்.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹168.81 இலட்சம் நிதி ஒதுக்கீடு செய்யப்பட்டுள்ளது.

2.2.5. டாக்டர் முத்துலட்சுமி ரெட்டி நினைவு கலப்புத் திருமண உதவித் திட்டம்

சாதிய அடிப்படையிலான வேறுபாடுகளைக் களையும் நோக்குடன் கலப்புத் திருமண உதவித் திட்டமானது, தமிழ்நாட்டில் நடைமுறைப்படுத்தப்பட்டு வருகிறது.

சிறந்த சட்டமன்ற உறுப்பினரும், பெண்களின் உரிமைக்காக அயராது போராடியவரும், மருத்துவத்துறையில் சிறந்து விளங்கியவரும், பெண்களின் முன்னேற்றத்திற்காக பாடுபட்ட சிறந்த சமூக சீர்திருத்தவாதியுமான டாக்டர் முத்துலட்சுமி ரெட்டி அம்மையாரின் நினைவாக இத்திட்டம் 8.7.2011 முதல், “டாக்டர் முத்துலட்சுமி ரெட்டி நினைவு கலப்புத் திருமண உதவித் திட்டம்” எனப் பெயரிடப்பட்டுள்ளது.

இத்திட்டத்தின்கீழ் பயன்பெற கீழ்க்காணும் இரண்டு வகையான கலப்புத் திருமணங்களைச் செய்பவர்கள் தகுதியுடையவர்கள் ஆவார்கள்:

வகை-1. புதுமணத் தம்பதியரில் ஒருவர் தாழ்த்தப்பட்ட வகுப்பினராகவோ அல்லது பழங்குடியினராகவோ இருந்து, மற்றொருவர் இதர வகுப்பினராக இருக்கும் கலப்புத் திருமண தம்பதிகளுக்கு திருமண நிதியுதவி வழங்கப்படுகிறது.

வகை-2. புதுமணத் தம்பதியரில் ஒருவர் முற்பட்ட வகுப்பினராகவும், மற்றொருவர் பிற்படுத்தப்பட்ட / மிகவும் பிற்படுத்தப்பட்ட வகுப்பினராகவும் இருக்கும் கலப்புத் திருமண தம்பதிகளுக்கு திருமண நிதியுதவி வழங்கப்படுகிறது.

இத்திட்டத்தின்கீழ் வழங்கப்படும் நிதியுதவி ₹25,000/-த்தில், திருமண செலவிற்காக ₹15,000/- காசோலையாகவும், ₹10,000/- தேசிய சேமிப்புப் பத்திரமாகவும் இரு வகையினருக்கும் வழங்கப்படுகின்றது. இத்திருமண உதவித் திட்டத்தின் கீழும் ஏற்கனவே வழங்கப்படும் ₹25,000/- நிதியுதவியுடன், திருமாங்கல்யம் செய்வதற்காக 4 கிராம் (22 காரட்) தங்க நாணயமும் பயனாளிகளுக்கு வழங்க ஆணையிடப்பட்டுள்ளது.

பட்டம் / பட்டயப்படிப்பு முடித்த மகளிருக்கு நிதியுதவியாக ₹50,000/-த்துடன், திருமாங்கல்யம் செய்வதற்காக 4 கிராம் (22 காரட்) தங்க நாணயமும் வழங்கப்படும். பட்டம் / பட்டயப் படிப்பு முடித்தவர்களுக்கு வழங்கப்படும் நிதி உதவி ₹50,000/-த்தில், ₹30,000/- காசோலையாகவும், ₹20,000/- தேசிய சேமிப்புப் பத்திரமாகவும் வழங்கப்படுகின்றது.

இத்திட்டத்தின் கீழ் பயனடைய ஆண்டு வருமான உச்சவரம்பு ஏதுமில்லை.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹734.38 இலட்சம் நிதி ஒதுக்கீடு செய்யப்பட்டுள்ளது.

2.3. சேவை இல்லங்கள்

விதவைகள், ஆதரவற்ற பெண்கள் மற்றும் வளரிளம் பெண்களை, அவர்கள் அன்றாட வாழ்வில் எதிர்கொள்ளும் இடர்பாடுகளிலிருந்து பாதுகாக்க இந்த அரசு முனைப்புடன் செயல்படுகிறது. இதனைக் கருத்திற்கொண்டு, தாம்பரம், கடலூர், சேலம், தஞ்சாவூர், திருநெல்வேலி, சிவகங்கை மற்றும் மதுரை ஆகிய ஏழு இடங்களில் சேவை இல்லங்களை அரசு நடத்தி வருகிறது. இச்சேவை இல்லங்களில் வசிப்பவர்களுக்கு உறைவிடம், உணவு, கல்வி மற்றும் தொழிற்கல்விப் பயிற்சி ஆகியவை இலவசமாக அளிக்கப்பட்டு வருகிறது. சேவை இல்லத்தில் பெண்கள் தங்களுடைய குழந்தைகளுடன் தங்க அனுமதிக்கப்படுவதுடன், அக்குழந்தைகளுக்கு கல்வி வசதியும் அளிக்கப்பட்டு வருகிறது.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹368.53 இலட்சம் நிதி ஒதுக்கீடு செய்யப்பட்டுள்ளது.

2.4. தன்னார்வத் தொண்டு நிறுவனங்கள் மூலம் செயல்படுத்தப்படும் சேவை இல்லங்கள்

சமூக மற்றும் பொருளாதார நிலையில் நலிவுற்ற, கணவனால் கைவிடப்பட்ட பெண்கள், விதவைகள் மற்றும் வளர் இளம் பெண்களுக்காக அரசு சாரா நிறுவனங்களால் நடத்தப்படும் சேவை இல்லங்களுக்கு நிதியுதவி அளிப்பதே இத்திட்டத்தின் நோக்கமாகும். இவ்வில்லங்களில் மகளிருக்கு உணவு, உறைவிடம் மற்றும் தொழிற்கல்விப் பயிற்சி ஆகியவை அளிக்கப்பட்டு, அவர்களின் புதிய வாழ்விற்கு வழிகாட்டப்படுகிறது. திண்டுக்கல் மாவட்டம், காந்தி கிராமத்தில் கஸ்தூரிபா சேவிகாஸ்ரமம் மற்றும் சென்னை, சாலிகிராமத்தில் உள்ள ஸ்திரிசேவா மந்திர் ஆகிய இரண்டு சேவை இல்லங்களும் தன்னார்வ தொண்டு நிறுவனங்களால் செயல்படுத்தப்படுகின்றன.

2011-2012ஆம் ஆண்டின் திருத்த வரவு- செலவுத் திட்ட மதிப்பீட்டில் இத்திட்டத்திற்காக ₹31.63 இலட்சம் நிதி ஒதுக்கீடு செய்யப்பட்டுள்ளது

2.5. இடைநிலை ஆசிரியர் பயிற்சி நிறுவனம்

சென்னை, தாம்பரம் அரசு சேவை இல்ல வளாகத்தில் இடைநிலை ஆசிரியர் பயிற்சி வழங்கப்படுகின்றது. இப்பயிற்சி, அரசு குழந்தைகள் காப்பகங்கள் மற்றும் அரசு சேவை இல்லங்களில்

ஏற்கனவே பயின்ற மாணவியருக்கு பிரத்யேகமாக வழங்கப்படுகின்றது. இந்த இடைநிலை ஆசிரியர் பயிற்சித் திட்டத்தின் கீழ் ஒவ்வொரு ஆண்டும் 40 மாணவிகள் பயனடைகின்றனர்.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹9.23 இலட்சம் நிதி ஒதுக்கீடு செய்யப்பட்டுள்ளது.

2.6. பணிபுரியும் மகளிருக்கான விடுதிகள்

தங்கள் குடும்பங்களின் பொருளாதார நிலையினை மேம்படுத்த, வேலைக்குச் செல்லும் பெண்களின் எண்ணிக்கை தற்போது கணிசமாக அதிகரித்து வருகிறது. அவர்களுக்கு நியாயமான கட்டணங்களில் தங்குவதற்கு பாதுகாப்பான உறைவிடங்கள் அதிகமாக தேவைப்படுகின்றன. பணிபுரியும் இம்மகளிரின் இடர்பாடுகளைக் கருத்திற்கொண்டு, பணிபுரியும் மகளிர் விடுதிகளை அரசு நடத்தி வருகின்றது. மொத்தம் உள்ள 8 பணிபுரியும் மகளிர் விடுதிகளில், சென்னையில் இரண்டும், கடலூர், மதுரை, புதுக்கோட்டை, தூத்துக்குடி, திருச்சிராப்பள்ளி மற்றும் ஒசூர் ஆகிய இடங்களில் தலா ஒன்றும் செயல்பட்டு வருகின்றன. சென்னையில் இடைக்கால தங்கும் விடுதி ஒன்றும் செயல்பட்டு வருகின்றது.

பணிபுரியும் மகளிருக்கான அரசு விடுதிகளில் சேர்வதற்கு மாத வருமான உச்சவரம்பு சென்னையில் ₹25,000/-மும், பிறமாவட்டங்களில் ₹15,000/-மும் ஆகும். விடுதி உள்ளூறையோர் மாத வாடகையாக சென்னையில் ₹300/-ம், பிற இடங்களில் ₹200/-ம் செலுத்த வேண்டும். விடுதிகளில் பணிபுரியும் ஊழியர்களுக்கான ஊதியச் செலவினத்தை அரசே ஏற்றுக் கொண்டுள்ளது.

சென்னை சாலிகிராமத்தில், பணிபுரியும் மகளிருக்கான விடுதி தமிழ்நாடு மகளிர் மேம்பாட்டுக் கழகத்தால் கட்டப்பட்டுள்ளது. 60 பெண்கள் தங்குவதற்கு ஏதுவாக ஒரு பகுதி கட்டுவதற்கு தமிழக அரசு ₹2.00 கோடி அனுமதியளித்துள்ளது. மேலும், மீதமுள்ள 4 பகுதிகளைக் கட்டுவதற்கான கருத்துரு, தமிழ்நாடு மகளிர் மேம்பாட்டுக் கழகத்தால் மத்திய அரசுக்கு அனுப்பப்பட்டு அதற்கான நிதியை எதிர்நோக்கியுள்ளது.

அரசால் நடத்தப் பெறும் 8 பணி புரியும் மகளிர் விடுதிகளுக்கு, 2011-12ஆம் ஆண்டின் திருத்த வரவு-செலவுத் திட்ட மதிப்பீட்டில் ₹58.26 இலட்சம் நிதி ஒதுக்கீடு செய்யப்பட்டுள்ளது.

2.7. மகளிர் முன்னேற்றத்திற்கான சமூகப் பொருளாதாரத் திட்டங்கள்

மகளிருக்கு அதிகாரம் அளிக்கும் வகையில் தமிழ்நாடு அரசு பல்வேறு சமூகப் பொருளாதாரத் திட்டங்களை கூட்டுறவு சங்கங்களின் மூலமாக முனைப்புடன் செயல்படுத்தி வருகிறது. இதன் மூலம் வளர்ச்சிப் பணிகளில் பெண்களின் பங்கேற்பு உறுதிப்படுத்தப்படுகிறது.

அரசின் மேற்கண்ட நோக்கத்தைச் செயல்படுத்தும் வகையில், குறிப்பாக சமூகத்தில் பொருளாதார ரீதியாக நலிவுற்ற பெண்களுக்கு வேலை வாய்ப்பு அளிப்பதற்காக மகளிர் தொழிற் கூட்டுறவு சங்கங்கள் அவர்களுக்கென்றே உருவாக்கப்பட்டுள்ளன. இத்தொழிற் கூட்டுறவு சங்கங்கள் வறுமைக்கோட்டிற்குக் கீழ் வாழும் மகளிருக்கு, வருமானம் ஈட்டும் வேலை வாய்ப்பை அளிக்கின்றன. இந்த வகையில் 98 தொழிற் கூட்டுறவு சங்கங்கள் சமூக நல இயக்குனரின் கட்டுப்பாட்டிலும், 25 இணை உணவு தயாரிக்கும் மகளிர் தொழிற் கூட்டுறவு சங்கங்கள் ஒருங்கிணைந்த குழந்தை வளர்ச்சிப் பணிகள் திட்ட ஆணையரின் கட்டுப்பாட்டிலும் இயங்கி வருகின்றன. இத்தொழிற் கூட்டுறவு சங்கங்கள் சமூக நலத்துறை மூலம் செயல்படுத்தும் பலவித திட்டங்களுக்குத் தேவையான பொருட்களை உற்பத்தி செய்வதிலும் சேவைப்பணிகளை மேற்கொள்வதிலும் ஈடுபடுத்தப்படுகின்றன.

கூட்டுறவு சங்கங்கள் மற்றும் பெண் உறுப்பினர்களின் விவரம்

வ. எண்	கூட்டுறவு சங்கத்தின் வகைப்பாடு	கூட்டுறவு சங்கங்களின் எண்ணிக்கை	உறுப்பினர்-களின் எண்ணிக்கை
1	தையல் தொழிற் கூட்டுறவு சங்கங்கள்	80	41,598
2	எழுதுபொருள் தொழிற் கூட்டுறவு சங்கங்கள்	15	768
3	இணை உணவு தயாரிக்கும் பெண்கள் தொழிற் கூட்டுறவு சங்கங்கள்	25	1,450
4	இதர சங்கங்கள்	3	1,015
	மொத்தம்	123	44,831

புரட்சித் தலைவர் எம்ஜிஆர் சத்துணவுத் திட்டத்தின் கீழ் பயன்பெறும் ஒன்று முதல் எட்டாம் வகுப்பு வரை பயிலும் பள்ளி மாணவ, மாணவிகளுக்கு இலவச சீருடைகளைத் தைக்கும் பணியில் 80 தையல் தொழிற் கூட்டுறவு சங்கங்களின் பெண் அங்கத்தினர்கள் ஈடுபடுத்தப்பட்டுள்ளனர்.

2011 - 2012 ஆம் ஆண்டில் பள்ளிக் குழந்தைகளுக்கு இரண்டு இணைச் சீருடைகள் வழங்க இவ்வரசு முடிவெடுத்துள்ளது. மேலும், 2012-2013 ஆம் ஆண்டு முதல் பள்ளிக் குழந்தைகளுக்கு நான்கு இணை சீருடைகள் வழங்கப்படும். 6ம் வகுப்பு முதலான மற்றும் அதற்கு மேலும் பயிலும் மாணவர்களுக்கு அரைக்கால் சட்டைக்குப் பதிலாக முழுக்கால் சட்டையும், மாணவிகளுக்கு பாவாடை தாவணிக்குப் பதிலாக சல்வார் கமீசும் வழங்கப்படும்.

தையல் கூட்டுறவு சங்க பெண் உறுப்பினர்களுக்கு வழங்கப்படும் தையல் கூலியை தற்போதைய சந்தை நிலவர கூலி விவரத்தைக் கருத்தில் கொண்டு உயர்த்தி வழங்க இவ்வரசு முடிவெடுத்துள்ளது. தைக்கும் சீருடைகளின் எண்ணிக்கை உயர்வும் தையற் கூலி உயர்வும் சீருடை தைக்கும் பணியில் ஈடுபட்டுள்ள தையல் கூட்டுறவு சங்கங்களின் பெண் உறுப்பினர்களின் வருவாயை கணிசமாக உயர்த்தும்.

ஆதிதிராவிடர் மற்றும் பழங்குடியினர் நலத்துறையின் பள்ளிகள், பிற்படுத்தப்பட்டோர், மிகவும் பிற்படுத்தப்பட்டோர் மற்றும் சிறுபான்மையினர் நலத்துறையைச் சார்ந்த பள்ளிகள் ஆகியவற்றில் பயிலும் மாணவ, மாணவியருக்கு வழங்கப்படும் சீருடைகளைத் தைக்கும் பணியும் தையல் கூட்டுறவு சங்கங்களிடம் ஒப்படைக்கப்படுகின்றன.

மாநிலத்தில் மகளிருக்கு தையற் பயிற்சி வழங்குவதற்காக 23 தையற் பயிற்சி மையங்கள் உள்ளன. இவற்றில் சேலம், நாமக்கல் மற்றும் திருவண்ணாமலையில் அமைந்துள்ள தையற் பயிற்சி மையங்கள் பழங்குடியின மகளிருக்கு பிரத்யேகமாக பயிற்சி அளித்து வருகின்றன. ஆண்டுதோறும் 65 பழங்குடியின மகளிருக்கு இம்மையங்களின் மூலம் பயிற்சி அளிக்கப்படுகிறது.

15 எழுதுபொருள் கூட்டுறவு சங்கங்கள், அரசு துறைகள், அரசு நிறுவனங்கள் மற்றும் பிற நிறுவனங்களுக்கு தேவைப்படும் பல்வேறு பதிவேடுகளை அச்சடித்து விநியோகம் செய்வதன் மூலம் தங்களது பெண் உறுப்பினர்களுக்கு வேலை வாய்ப்பினை வழங்குகின்றன.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் அனைத்து மகளிர் தொழிற் கூட்டுறவு சங்கங்களின் நிர்வாகத்திற்காக ₹189.00 இலட்சம் நிதி ஒதுக்கீடு செய்யப்பட்டுள்ளது.

2.8. சத்தியவாணி முத்து அம்மையார் நினைவு இலவச தையல் இயந்திரம் வழங்கும் திட்டம்

விதவைகள், கணவனால் கைவிடப்பட்ட பெண்கள், மாற்றுத்திறனுடைய ஆண்கள் / பெண்கள் மற்றும் சமூகத்தில் பாதிக்கப்பட்ட பிற பெண்கள், பொருளாதாரத்தில் நலிவுற்ற ஆதரவற்ற பெண்கள் ஆகியோருக்கு சுய வேலை வாய்ப்பு அளித்து அவர்களின் வாழ்க்கைத் தரத்தினை மேம்படுத்தும் நோக்கத்துடன், இத்திட்டத்தின் கீழ் தையல் இயந்திரங்கள் இலவசமாக வழங்கப்படுகின்றன.

இத்திட்டம் தமிழகத்திலுள்ள முகாம்வாழ் இலங்கைத் தமிழ்ப் பெண்களுக்கும் விரிவுபடுத்தப்பட்டுள்ளது. இதன் மூலம்,

2011-2012 ஆம் ஆண்டில் ஏறக்குறைய 3778 முகாம்வாழ் இலங்கைத் தமிழ்ப் பெண்கள் பயனடைவர்.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹135.00 இலட்சம் நிதி ஒதுக்கீடு செய்யப்பட்டுள்ளது

2.9. தமிழ்நாடு மாநில மகளிர் ஆணையம்

தமிழ்நாடு மாநில மகளிர் ஆணையம் 1993 ஆம் ஆண்டு உருவாக்கப்பட்டது. சட்டபூர்வமான இவ்வாணையம் தலைவர் மற்றும் ஒன்பது உறுப்பினர்களைக் கொண்டுள்ளது.

தமிழ்நாடு மாநில மகளிர் ஆணையத்தின் முக்கிய நோக்கங்கள்:-

- 1) மகளிர் நலனைப் பாதுகாத்தல்
- 2) மகளிர் தொடர்புடைய பாலின பாகுபாடு விவகாரங்களை விசாரணை செய்தல்
- 3) மகளிர் நலன் தொடர்புடைய பிரச்சினைகளில் எடுக்கப்படவேண்டிய முறையான நடவடிக்கைகள் குறித்து அரசுக்கு பரிந்துரைத்தல்

மகளிர் ஆணையத்தின் செயல்பாடுகள் பின்வருமாறு:-

- அரசியலமைப்பு சட்டம் மற்றும் பிற சட்டங்களில் பெண்களுக்கு அளிக்கப்பட்டுள்ள பாதுகாப்பு தொடர்பான அனைத்து விவகாரங்களையும் விசாரித்து ஆய்வு செய்தல் .

- பெண்களின் பாதுகாப்பு உரிமைகளை நன்முறையில் பேணுவதற்கு தேவையானபோதெல்லாம் உரிய பரிந்துரை மற்றும் அறிக்கைகளை மாநில அரசுக்கு அளித்தல்.
- அரசியல் அமைப்புச் சட்டம் மற்றும் மகளிரை பாதிக்கும் இதர சட்டங்களின் பிரிவுகளை அவ்வப்போது ஆய்வு செய்து அவற்றில் இருக்கும் குறைகளையும் விடுபட்ட இனங்களையும் சரிசெய்வதற்கு சட்டத் திருத்தங்களை அரசுக்கு பரிந்துரைத்தல்.
- பெண்கள் தொடர்பான உரிமைகளில் சட்ட மீறல்கள் இருந்தால் தக்க அதிகாரம் பெற்றவர்களின் கவனத்திற்கு கொண்டு செல்லுதல்.
- மறுக்கப்படும் மகளிர் உரிமைகள் தொடர்பான புகார்களை விசாரித்தல்
- மகளிருக்கான பாதுகாப்புச் சட்டங்களைச் சரிவர நடைமுறைப்படுத்தாமை தொடர்பான புகார்களை கவனித்தல்.
- மகளிரின் சம உரிமை மற்றும் மேம்பாடு தொடர்பான நோக்கங்களை அடைதல்.
- மகளிருக்கு எதிரான கொடுமைகள் மற்றும் பாலின வேறுபாடுகள் பற்றிய பிரச்சினைகள் போன்றவற்றை சிறப்பு ஆய்வு செய்து தீர்வுகளை பரிந்துரைத்தல்.
- அனைத்துத் துறைகளிலும் மகளிரின் பிரதிநிதித்துவத்தை உறுதி செய்வதற்கும், அவர்களது முன்னேற்றத்திற்குத் தடையாக உள்ள காரணங்களைக் கண்டறிவதற்கும் கல்வி

ஆராய்ச்சிகள் மேற்கொள்ளல் மற்றும் உரிய நடவடிக்கைகள் மேற்கொள்ளுதல்.

- பணிபுரியும் மகளிர் விடுதிகள், குறுகிய கால தங்கும் விடுதிகள், காப்பகங்கள் மற்றும் சிறைச்சாலைக் கூடங்கள் ஆகியவற்றை ஆய்வு செய்தல்.
- மகளிருக்கான சட்டங்கள் பற்றிய விழிப்புணர்வை பொதுமக்களிடையே ஏற்படுத்துதல்.

2.10. தமிழ்நாடு சமூக நல வாரியம்

தமிழ்நாடு சமூகநல வாரியம், மத்திய சமூகநல வாரியம் மற்றும் தமிழ்நாடு அரசின் உதவியுடன் செயல்பட்டு வருகிறது. இவ்வாரியம் தன்னார்வத் தொண்டு நிறுவனங்கள் மூலம் சேவைகளை வழங்குகின்றது.

வாரியத்தின் நோக்கங்கள் :-

- 1) பெண்கள் மற்றும் குழந்தைகள் நலனுக்காகச் செயல்பட்டு வரும் தன்னார்வத் தொண்டு நிறுவனங்களுக்கு உதவுதல்.
- 2) தன்னார்வத் தொண்டு நிறுவனங்களுக்கு தொழில்நுட்பம் மற்றும் நிதியுதவி அளித்து அவற்றின் சேவையின் தரத்தினை உயர்த்துதல்.
- 3) மத்திய சமூக நல வாரியம் மூலம் உதவி பெறும் திட்டங்களை மதிப்பீடு செய்தல்.

தமிழ்நாடு சமூக நல வாரியம் ஒரு அலுவல்சாரா தலைவரையும், மத்திய சமூக நல வாரியத்தால் நியமிக்கப்படும் 15 அலுவல் சாரா உறுப்பினர்களையும் மற்றும் தமிழக அரசு நியமிக்கும் 15 அலுவல் சாரா உறுப்பினர்களையும் கொண்டுள்ளது. தமிழ்நாடு சமூக நலவாரியம், மத்திய சமூக நல வாரியத்திடமிருந்து நிதியுதவி பெற்று, பல்வகைத் திட்டங்களின் மூலம் பெண்கள் முன்னேற்றம் அடையும் வகையில் கல்வி, பயிற்சி, விழிப்புணர்வுக் கூட்டங்கள், வாழ்வாதாரத்திற்கு வருவாய் பெருக்கும் வழிகள் மற்றும் இதர சேவைகள் போன்றவற்றை வழங்கி வரும் தன்னார்வத் தொண்டு நிறுவனங்களுக்கு உதவுகிறது.

2.11. தமிழ்நாடு சமூகநல வாரியத்தின் மூலம் மானியம் வழங்குதல்

கிராமப்புறங்களில் உள்ள ஏழைக் குழந்தைகளுக்கு, குழந்தைகள் காப்பகம், குழந்தைகள் மையம் மற்றும் பொழுதுபோக்கு மையங்களை செயல்படுத்தும் 200 தன்னார்வத் தொண்டு நிறுவனங்களுக்கு உட்கட்டமைப்பு வசதிகள் ஏற்படுத்த ₹10.00 இலட்சம் ஆண்டு தோறும் தமிழக அரசால் வழங்கப்படுகின்றது. ஒவ்வொரு நிறுவனத்திற்கும் ₹5000/- வீதத்தில் அரசு மானியமாக 50:50 விகிதாச்சாரத்தில் வழங்கப்படுகின்றது.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹10.00 இலட்சம் நிதி ஒதுக்கீடு செய்யப்பட்டுள்ளது.

2.12. குடும்ப ஆலோசனை மையம்

குடும்பங்களில் ஏற்படும் கருத்து வேறுபாடுகள் காரணமாக பிரிய நேரிடும் தம்பதிகளுக்கு ஆலோசனை வழங்கவும், தம்பதிகள் இருவரும் இணைந்து வாழ்வதற்கான வழிமுறைகளை எடுத்துரைக்கவும் குடும்ப ஆலோசனை மையம் என்ற திட்டம் உருவாக்கப்பட்டது. இம்மையம், வரதட்சணைக் கொடுமை, தம்பதிகளுக்குள் ஏற்படும் கருத்து வேறுபாடுகள் மற்றும் குடிப்பழக்கத்தால் ஏற்படும் குடும்பப் பிரச்சினைகளுக்கு நியமிக்கப்பட்ட தொழில்முறை ஆலோசகர்கள் மூலம் தகுந்த ஆலோசனைகளை வழங்கி வருகிறது. எய்ட்ஸ் நோயால் பாதிக்கப்பட்டவர்களுக்கு தகுந்த ஆலோசனைகளும் வழிகாட்டுதலும் வழங்கப்படுகின்றன. சென்னை, திருவள்ளூர், விழுப்புரம், திருவாரூர், தேனி மற்றும் சிவகங்கை மாவட்டங்களில் 6 தன்னார்வத் தொண்டு நிறுவனங்கள் குடும்ப ஆலோசனை மையங்களை நடத்தி வருகின்றன. தமிழ்நாடு சமூக நல வாரியம்

மூலமாக மேற்கூறப்பட்ட ஒவ்வொரு மையத்திற்கும் நிதியுதவி தலா ₹80,000/- வீதம் வழங்கப்படுகின்றது.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹ 7.14 இலட்சம் நிதி ஒதுக்கீடு செய்யப்பட்டுள்ளது.

2.13. தமிழ்நாடு திருநங்கைகள் நல வாரியம்

திருநங்கை என்ற சொல், ஆணாகவோ அல்லது பெண்ணாகவோ வகைப்படுத்த இயலாத பாலினத்தைக் குறிக்கும். பாலின மாறுபாடுகள் குறித்த சமூகத்தின் அறியாமை காரணமாக திருநங்கைகள் உடல் ரீதியாக மற்றும் பல்வேறு வகையான வன்முறைகளுக்கு ஆளாக்கப்படுகின்றனர். மேலும், திருநங்கைகள் அவர்களது குடும்பத்தினராலும் சமூகத்தினராலும் ஏற்றுக் கொள்ளப்படுவதில்லை. இவர்கள் வேலை வாய்ப்பு பெறுவதிலும், சில நேரங்களில் தங்கள் கல்வியைத் தொடர்வதிலும் கூட இடர்பாடுகளை சந்திக்கின்றனர்.

திருநங்கைகளுக்கான வருமானம் ஈட்டும் தொழில்கள்

திருநங்கைகள் பொருளாதார சுதந்திரத்தோடு சுய சார்புடன் வாழ்வதற்காக, தமிழ்நாடு திருநங்கையர் நல வாரியத்தின் மூலமாக வருவாய் ஈட்டும் தொழில்களில் ஈடுபட முன்வரும் திருநங்கைகள்

சுய உதவிக்குழுக்களுக்கு தொழில் தொடங்க, 25 விழுக்காடு மானியத்தில் 15 இலட்சம் ரூபாய் வரை கடனுதவி இவ்வரசு வழங்கும். உணவு தயாரித்தல், சுகாதார அணை ஆடைகள் தயாரித்தல் (சானிட்டரி நாப்கின்), கால்நடை வளர்ப்பு, காகிதக் கோப்பைகள் தயாரித்தல் போன்ற சில வருமானம் ஈட்டும் தொழில்கள் தற்போது கடனுதவி வழங்குவதற்காக கண்டறியப்பட்டுள்ளன.

திருநங்கைகளின் நலனுக்கான, தமிழ் நாடு திருநங்கைகள் நல வாரியம், மாண்புமிகு சமூக நலத் துறை அமைச்சர் அவர்களை தலைவராகவும், 11 அலுவல்காரர் உறுப்பினர்களையும் மற்றும் 9 அலுவல்காரர் (திருநங்கையர்) உறுப்பினர்களையும் உள்ளடக்கியது.

மாநில அளவிலான திருநங்கைகளைக் கண்டறியும் குழு.

சமூக நல இயக்குனரைத் தலைவராகக் கொண்டு, திருநங்கைகளைக் கண்டறிய மாநில அளவிலான குழு ஒன்று உள்ளது.

மாவட்ட அளவிலான திருநங்கைகளைக் கண்டறியும் குழுக்கள்

மாவட்ட அளவிலான திருநங்கைகளைக் கண்டறியும் குழு, மாவட்ட ஆட்சியரின் தலைமையின் கீழ் பின்வரும் உறுப்பினர்களுடன் செயல்படுகின்றது:-

1	மாவட்ட ஆட்சித் தலைவர்	தலைவர்
2	துணை இயக்குனர், மருத்துவம் மற்றும் ஊரக மருத்துவப் பணிகள்	உறுப்பினர்
3	மாவட்ட சமூக நல அலுவலர்	உறுப்பினர்
4	மருத்துவ உளவியலாளர் / மனநல மருத்துவர்	உறுப்பினர்
5	தலைவரால் தேர்ந்தெடுக்கப்படும் திருநங்கைகளின் பிரதிநிதி ஒருவர்	உறுப்பினர்

இம்மாவட்டக்குழு, திருநங்கைகளை உடல் மற்றும் உளவியல் ரீதியாக பரிசோதனை செய்து, அதன் அடிப்படையில் அவர்களுக்கு திருநங்கைகள் என்ற சான்றினை வழங்கும்.

திருநங்கைகளில் அடையாள அட்டை உள்ளவர்களுக்கு இலவச வீட்டுமனைப் பட்டாக்கள், குடும்ப அட்டைகள், வாக்காளர் அடையாள அட்டைகள், இலவச வீடுகள், திறன் வளர்க்கும் பயிற்சிகள் மற்றும் அவர்களின் உயர்கல்விக்கான உதவிகள் போன்ற திட்டங்கள் செயல்படுத்தப்படுகின்றன.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் திருநங்கையர் நல வாரியத்தின் மூலம் பல்வேறு நலப்பணிகளைச் செயல்படுத்துவதற்காக ₹100.00 இலட்சம் நிதி ஒதுக்கீடு செய்யப்பட்டுள்ளது.

2.14. மகளிரின் நலன் தொடர்பான முக்கிய சட்டங்கள் :-

மகளிரின் பாதுகாப்பைப் பேணும் வகையில் மகளிர் நலன் மற்றும் மகளிரைப் பாதுகாக்கும் பின்வரும் சட்டங்களைச் செயல்படுத்தும் பொறுப்பு சமூக நல இயக்குனரகத்தைச் சார்ந்தது.

இச்சட்டங்களாவன:-

- குடும்ப வன்முறையிலிருந்து பெண்களைப் பாதுகாக்கும் சட்டம், 2005.
- வரதட்சணை தடுப்புச் சட்டம், 1961.

2.14.1. குடும்ப வன்முறையிலிருந்து பெண்களைப் பாதுகாக்கும் சட்டம், 2005

குடும்ப வன்முறையிலிருந்து பெண்களைப் பாதுகாக்கும் சட்டம், 2005, வீடுகளில் வன்முறையற்ற, சுதந்திர வாழ்வை வாழ்வதற்கான பெண்களின் உரிமையை அங்கீகரிக்கின்றது. வீடுகளே சில நேரங்களில் வன்முறை நிகழ்விடமாக இருப்பதால் அங்கு பெண்களுக்கான மனித உரிமைகளை நிலைநாட்டிட, இந்த சட்டம் வழி வகை செய்கிறது. இச்சட்டம், வார்த்தை ரீதியான மற்றும் உணர்வு பூர்வமான, பொருளாதார ரீதியான மற்றும் பாலியல் ரீதியான குடும்ப வன்முறைகளைத் தெளிவாகக் குறிப்பிடுகின்றது. மேலும், குற்றவியல் நடைமுறைச் சட்டத்தின்படி உடனடித் தீர்வுகள் பெற முடியும் என்பதே இச்சட்டத்தின் சிறப்பு அம்சமாகும்.

வீட்டில் பெண்களுக்கான சம உரிமையைப் பெற்றுத் தருதலே இச்சட்டத்தின் முக்கிய நோக்கமாகும். பெண்களுக்கு வன்முறையற்ற அமைதியான மற்றும் பாதுகாப்பான வீட்டுச் சூழலை உருவாக்குவதன் மூலம் அவர்கள் உடல் மற்றும் மன அமைதியைப் பெற்று சுதந்திரமாகவும் சுயமாகவும் முடிவுகளை எடுக்க இச்சட்டம் வழிவகை செய்கிறது.

குடும்ப வன்முறையிலிருந்து பெண்களைப் பாதுகாக்கும் சட்டம், குடும்ப வன்முறையால் பாதிக்கப்பட்ட பெண்களுக்கு அதிகப்பட்ச பாதுகாப்புகள் அளிப்பதற்காக உருவாக்கப்பட்டதாகும். பாதிக்கப்பட்ட ஒரு பெண் இச்சட்டத்தின் மூலம் எளிதான முறையில் நீதிமன்றத்தை அணுகி பல்வகையான தீர்ப்பாணைகளைப் பெற முடியும்.

பாதுகாப்பு அலுவலர்கள்

மாவட்ட அளவில் செயல்படும் பாதுகாப்பு அலுவலர்கள், பாதிக்கப்பட்ட பெண்கள் நீதிமன்றத்தை சுலபமாக அணுகவும் தேவையான தீர்வுகள் மற்றும் உடனடி ஆணைகளைப் பெறவும் உதவி செய்து வருகின்றனர். மேலும், பாதிக்கப்பட்ட பெண்கள் ஆலோசனை பெறவும் தேவையான மருத்துவ உதவி, தற்காலிக வசிப்பிடத்தில் தங்கும் வசதி முதலான பிற உதவிகள் பெற்றிடவும் பாதுகாப்பு அலுவலர்கள் ஏற்பாடு செய்கின்றனர். நீதிமன்றத்தில் குடும்ப வன்முறை தொடர்பான வழக்குகளின் விசாரணையின்

போது, தேவையான அனைத்து உதவிகளையும் அளிப்பதும் பாதுகாப்பு அலுவலர்களின் முக்கிய பொறுப்பாகும்.

பாதுகாப்பு அலுவலர்களின் பணிகள்

பாதுகாப்பு அலுவலர்களின் பணிகள் கீழ்க்கண்ட இரு நிலைகளில் வகைப்படுத்தப்படுகின்றன.

1. பாதிக்கப்பட்ட பெண்ணின் சார்பாக நீதிமன்றத்தை அணுகுவதற்கு முன், தேவையான முதற்கட்ட நடவடிக்கைகளை எடுத்தல்

2. நீதிமன்றத்தில் மனு தாக்கல் செய்யப்பட்ட பின்பு ஆற்றப்பட வேண்டிய பணிகளை கவனித்தல்.

சேவை அளிப்பவர்கள்

குறுகிய கால தங்கும் இல்லம் மற்றும் குடும்ப ஆலோசனை மையங்களை நடத்தும் தன்னார்வத் தொண்டு நிறுவனங்கள், சேவை அளிப்பவர்களாக ஒவ்வொரு மாவட்டத்திலும் அரசால் நியமனம் செய்யப்படுகின்றனர். இவர்கள் குடும்ப வன்முறையிலிருந்து பெண்களைப் பாதுகாக்கும் சட்டத்தின்கீழ் தேவையான உதவிகளை அளித்து வருகின்றனர். இச்சட்டத்தின் கீழ் பதிவு செய்யப்பட்ட சேவை நிறுவனங்கள் பாதிக்கப்பட்ட பெண்களுக்கு உதவி புரியும் விதமாக குடும்ப வன்முறை நிகழ்வு அறிக்கைகளை தயாரிக்கின்றன. மேலும், அவர்களுக்குப் புகலிடம், ஆலோசனை, சட்ட உதவி, மருத்துவ உதவி மற்றும் தொழிற் பயிற்சி

ஆகியவற்றையும் அளித்து வருகின்றன. இந்நிறுவனங்கள் மகளிரின் நலனைக் கருத்தில் கொண்டு இச்சட்டத்தைச் செயல்படுத்தும் நடவடிக்கைகளில் நல்லெண்ணத்துடன் ஈடுபடும்போது அவர்களுக்கு சில பாதுகாப்பு வழிமுறைகளை இச்சட்டம் வகுத்துள்ளது.

குடும்ப வன்முறையிலிருந்து பெண்களைப் பாதுகாக்கும் சட்டம், 2005-ன்படி மாநிலத்தில் 98 மையங்கள் பாதுகாப்பு இல்லங்களாக அறிவிக்கப்பட்டு இயங்கி வருகின்றன.

2.14.2. வரதட்சணை தடுப்புச் சட்டம், 1961

வரதட்சணை என்னும் சமூகக் கொடுமை, பெண்களின் நலனை சீரழிப்பதாக உள்ளது. வரதட்சணை அளிப்பதன் மூலம் பெண்களின் மதிப்பு சமுதாயத்தில் குறைகிறது. வரதட்சணைக் கொடுமைகளைக் களைவதற்காக வரதட்சணை தடுப்புச் சட்டம், 1961-ன்படி, தமிழ்நாடு வரதட்சணை தடுப்பு விதிகள், 2004 ஆம் ஆண்டு இயற்றப்பட்டுள்ளது. இதன் அடிப்படையில் மாவட்ட சமூக நல அலுவலர்கள், அந்தந்த மாவட்டங்களின் வரதட்சணை தடுப்பு அலுவலர்களாக நியமிக்கப்பட்டுள்ளனர். இவர்கள் அந்தந்த மாவட்டங்களில் பெறப்படும் வரதட்சணைப் புகார்களை விசாரித்து நியாயமான புகார்கள் குறித்த அறிக்கைகளைக் காவல் துறைக்கு, வழக்கு பதிவு செய்வதற்காக அனுப்பி வைக்கின்றனர்.

வரதட்சணை தடுப்புச் சட்டத்தினை மாநிலம் முழுவதும் தீவிரமாக செயல்படுத்துவதற்காக சமூக நல இயக்குனரை மாநில அளவிலான ஒருங்கிணைப்பு அலுவலராக அரசு நியமித்துள்ளது. வரதட்சணை தடுப்பு அலுவலர்கள், மக்கள் நீதி மன்றம், மக்கள் தொடர்பு முகாம்கள் மற்றும் ஊடகங்கள் வாயிலாக வரதட்சணைக்கு எதிரான விழிப்புணர்வை ஏற்படுத்தி வருகின்றனர். ஒவ்வொரு ஆண்டும், நவம்பர் 26ஆம் நாள் வரதட்சணை எதிர்ப்பு நாளாகக் கடைபிடிக்கப்பட்டு வருகிறது. அந்நாளில் வரதட்சணை தடுப்பு அலுவலர்களால் பள்ளி மற்றும் கல்லூரி மாணவர்கள் மற்றும் அரசு ஊழியர்களிடையே “வரதட்சணையை வாங்கவோ கொடுக்கவோ மாட்டோம்” எனும் உறுதிமொழி எடுக்கப்பட்டு வருகிறது. வரதட்சணை எனும் கொடுமையை அரசு ஊழியர்களிடையே களையும் விதத்தில் அரசு ஊழியர் நன்னடத்தை விதிகள், 1973ல் உரிய திருத்தங்கள் மேற்கொள்ளப்பட்டுள்ளன.

அத்தியாயம்-3

குழந்தைகள் நலம்

3.1. எதிர்கால தலைமுறையினரை, வளமான மற்றும் ஆரோக்கியமான குடிமக்களாக உருவாக்க, குழந்தைகளின் நலன், பாதுகாப்பு மற்றும் வளர்ச்சி மிக இன்றியமையாததாகும். சமூக, பொருளாதார சூழ்நிலையில், எளிதில் பாதிக்கப்படக்கூடிய நிலையில் வளரும் பெண் குழந்தைகள் குறித்த பிரச்சினைகள் மீது சிறப்பு கவனம் தேவைப்படுகின்றது. எனவே மாண்புமிகு முதலமைச்சர் அவர்கள் பெண் குழந்தைகளுக்கான திட்டங்களைத் தீட்டுவதில் எப்பொழுதும் முக்கியத்துவம் கொடுத்து வருகிறார்கள். தமிழ்நாட்டில் பெண் சிசுக்கொலையை முற்றிலும் ஒழித்திடுவதற்காக ஏற்படுத்தப்பட்ட தன்னிகரில்லாத் திட்டமான தொட்டில் குழந்தைத் திட்டம் என்றாலும், பெண் குழந்தைகளின் ஒட்டுமொத்த வளர்ச்சிக்காக உருவாக்கப்பட்ட பெண் குழந்தை பாதுகாப்புத் திட்டம் என்றாலும், இந்த அரசு, பெண் குழந்தைகளை அவர்கள் எத்தகைய சூழ்நிலையில் பிறந்திருந்தாலும், தங்களது தனித்திறமைகளை வளர்த்துக் கொண்டு, சமுதாயத்தில் நல்ல நிலையை அடைவதோடு, தான் வளர்ந்த சமூகத்திற்கு தன்னாலான பங்கினை செவ்வனே ஆற்றும் தகுதி படைத்தவர்களாக்க உறுதி பூண்டுள்ளது. சமூகத்தில் தூரதிர்ஷ்டவசமாக நிராதரவாக்கப்பட்ட குழந்தைகளும் பாதுகாப்பான சூழல் மற்றும் சுயசார்பு பெற்று

தன்னிறைவு அடையும் வகையில் வளர வேண்டும் என இவ்வரசு உறுதியாக நம்புகிறது. மாநிலத்தில், துரதிர்ஷ்ட வசமாக நிராதரவற்ற அல்லது ஆதரவற்ற நிலை அடைந்த குழந்தைகள் அனைவரும் கவனிப்பும், பாதுகாப்பும் பெறவேண்டும் என்பதைக் கருத்தில் கொண்டு மாநிலத்தின் ஒவ்வொரு வளர்ச்சி வட்டாரத்திலும் முதியோருக்கும், ஆதரவற்ற குழந்தைகளுக்குமான தங்கும் சிறப்பு விடுதிகள் உள்ளடக்கிய ஒருங்கிணைந்த வளாகம் ஒன்றை உருவாக்க இவ்வரசால் அறிவிக்கப்பட்டுள்ளது.

குழந்தைகளின் பாதுகாப்பு, நலன் மற்றும் மேம்பாட்டிற்காக குழந்தைகள் காப்பகங்கள், குழந்தைகளுக்கான காப்பகங்கள் நடத்தும் தன்னார்வ தொண்டு நிறுவனங்களுக்கு அரசு மான்யம், அரசால் நடத்தப்படும் ஆதரவற்ற மற்றும் கைவிடப்பட்ட குழந்தைகளுக்கான காப்பகங்கள், ஏழை விதவையின் குழந்தைகளுக்கு இலவச நோட்டுப் புத்தகங்கள் போன்ற பல்வேறு திட்டங்களை தமிழக அரசு சமூக நல இயக்குனரகம் மூலமாக செயல்படுத்தி வருகிறது. மேலும் குழந்தைத் திருமண தடைச் சட்டம், 2006ன் ஷரத்துக்கள் முனைப்புடன் நடைமுறைப்படுத்தப்படுகின்றன.

3.2. தொட்டில் குழந்தைத் திட்டம்

பெண் குழந்தைகளின் நலனுக்காக அறிமுகப்படுத்தப்பட்ட பல்வேறு புதுமையான திட்டங்களில், 1992-ல் சேலம் மாவட்டத்தில்

ஆரம்பிக்கப்பட்ட “தொட்டில் குழந்தைத் திட்டமானது” மாண்புமிகு முதலமைச்சர் அவர்களின் சீரிய எண்ணத்தில் உதித்த ஒரு மகத்தான திட்டமாகும். பெண் சிசுக்கொலை என்னும் கொடிய பழக்கத்தை அறவே ஒழிப்பது இத்திட்டத்தின் நோக்கமாகும். பல்வேறு சமூக சூழ்நிலைகளின் காரணமாக பெற்றோர்களால் நிராகரிக்கப்படும் பெண் குழந்தைகளை மீட்க இத்திட்டத்தின்கீழ் மருத்துவமனைகள், ஆரம்ப சுகாதார நிலையங்கள், குழந்தைகள் இல்லங்கள் மற்றும் காப்பகங்கள் ஆகிய இடங்களில் தொட்டில்கள் வைக்கப்பட்டன.

பெண் சிசுக்கொலை என்னும் கொடிய பழக்கத்தால் பாதிக்கப்பட்டிருந்த மதுரை, தேனி, திண்டுக்கல் மற்றும் தருமபுரி ஆகிய மாவட்டங்களில் 2001 ஆம் ஆண்டு, தொட்டில் குழந்தை திட்டம் புத்தூயிர் அளிக்கப்பட்டு, முழு அளவிலான குழந்தை வரவேற்பு மையங்கள் துவக்கப்பட்டன. இவ்வரவேற்பு மையங்களில் போதிய அளவு பணியாளர்கள், வெப்ப அளிப்பான் கருவிகள், உயிர் காக்கும் மருந்துகள், குளிர்சாதனப் பெட்டிகள், எரிவாயு அடுப்பு இணைப்பு, பாலூட்டும் புட்டிகள், அத்தியாவசியப் பாத்திரங்கள் மற்றும் தொலைபேசி இணைப்பு போன்ற வசதிகள் செய்து தரப்பட்டுள்ளன.

இத்திட்டத்தின் மூலம் மீட்கப்பட்ட குழந்தைகள், “தத்துக் கொடுத்தல்” திட்டம் மூலமாக மறுவாழ்வு பெறுகின்றனர்.

மாற்றுத்திறன் கொண்ட குழந்தைகள் தன்னார்வுத் தொண்டு நிறுவனங்களால் நடத்தப்படும் சிறப்பு இல்லங்களில் ஒப்படைக்கப்பட்டு மறுவாழ்வு பெறுகின்றனர். இப்புதுமையான தொட்டில் குழந்தை திட்டம், இந்தியா மட்டுமல்லாது பிற நாடுகளிலும் மாபெரும் பாராட்டைப் பெற்றுள்ளது.

தொட்டில் குழந்தைத் திட்டம் நடைமுறையிலுள்ள 5 மாவட்டங்களில் குழந்தை பாலின விகிதத்தில் பெண் குழந்தைகளின் பிறப்பு விகிதம் அதிகமாகியுள்ளது கவனிக்கத்தக்கது.

மாவட்டம்	2001 ஆம் ஆண்டின் மக்கட்தொகை கணக்கெடுப்பின்படி குழந்தை பாலின விகிதம் (1000 ஆண் குழந்தைகளுக்கு)	2011 ஆம் ஆண்டின் மக்கட்தொகை கணக்கெடுப்பின்படி குழந்தை பாலின விகிதம் (1000 ஆண் குழந்தைகளுக்கு)
சேலம்	851	917
மதுரை	926	939
தேனி	891	937
திண்டுக்கல்	930	942
தருமபுரி	826	911

தமிழ்நாட்டில் 2001 ஆம் ஆண்டு மக்கள் தொகை கணக்கெடுப்பில், 1000 ஆண் குழந்தைகளுக்கு 942 பெண்

குழந்தைகள் என்று இருந்த குழந்தை பாலின விகிதம், 2011 ஆம் ஆண்டில் 946 ஆக உயர்ந்துள்ளது.

2011ஆம் ஆண்டு மக்கள் தொகைக் கணக்கெடுப்பின்படி, தமிழ்நாட்டில் கடலூர், அரியலூர், பெரம்பலூர், விழுப்புரம் மற்றும் திருவண்ணாமலை மாவட்டங்களில் பல்வேறு சமூக-பொருளாதார காரணங்களினால் குழந்தைப் பாலின விகிதம் குறைந்துள்ளது என தெரியவந்துள்ளதால் இதன் மீது சிறப்பு கவனம் தேவைப்படுகிறது. எனவே, இம்மாவட்டங்களிலும் தொட்டில் குழந்தைத் திட்டத்தை விரிவுபடுத்த இவ்வரசு முடிவெடுத்துள்ளது. ₹47.45 இலட்சம் மதிப்பீட்டில் வரவேற்பு மையங்கள் இம்மாவட்டங்களில் ஆரம்பிக்கப்படும். இவ்வரவேற்பு மையங்களில், மேற்பார்வையாளர், துணை மருத்துவச் செவிலியர் மற்றும் உதவியாளர் போன்ற தேவையான பணியாளர்கள் நியமிக்கப்படுவர். இம்மையங்களில் குழந்தைகளுக்குத் தேவையான பால் பவுடர், மருந்துகள் மற்றும் துணிகள் போதிய அளவில் இருப்பு வைக்கப்படும்.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹50.22 இலட்சம் நிதி ஒதுக்கீடு செய்யப்பட்டுள்ளது.

3.3. முதலமைச்சரின் பெண் குழந்தை பாதுகாப்புத் திட்டம்

பெண் கல்வியை மேம்படுத்தவும், பெண் சிசுக்கொலையை ஒழிக்கவும், ஆண் குழந்தைகளை மட்டுமே விரும்பும் மனப்போக்கை மட்டுப்படுத்தவும், சிறு குடும்ப முறையை ஊக்குவிக்கவும் மாண்புமிகு தமிழக முதலமைச்சர் அவர்களால் 1992ஆம் ஆண்டு உருவாக்கப்பட்ட மற்றுமொரு புரட்சிகரமான திட்டம் “பெண் குழந்தை பாதுகாப்புத் திட்டம்” ஆகும்.

பெண் குழந்தைகளுக்கு அதிக நிதிப்பயன் கிடைத்திடும் வகையில் 2001ஆம் ஆண்டு இத்திட்டம் முற்றிலும் மாற்றியமைக்கப்பட்டது. இத்திட்டத்தின் கீழ் குடும்பத்தில் ஒரே ஒரு பெண் குழந்தை மட்டும் இருந்து, ஆண் குழந்தை இல்லாது பெற்றோரில் ஒருவர் 35 வயதுக்குள் கருத்தடை அறுவை சிகிச்சை மேற்கொண்டிருந்தால் அப்பெண் குழந்தையின் பெயரில் ஆரம்ப வைப்பீடாக ₹22,200/- முதலீடு செய்யப்பட்டு அத்தொகை 20 ஆண்டுகள் வரை வைப்பீடாக வைக்கப்படுகிறது (திட்டம்-I). இதே போன்று, குடும்பத்தில் இரண்டு பெண் குழந்தைகள் மட்டும் இருந்து, ஆண் குழந்தை ஏதும் இல்லாது, பெற்றோரில் ஒருவர் கருத்தடை அறுவை சிகிச்சை மேற்கொண்டிருந்தால், ஒவ்வொரு பெண் குழந்தையின் பெயரிலும் தலா ₹15,200/- முதலீடு செய்யப்பட்டு 20 ஆண்டுகள் வரை வைப்பீடாக வைக்கப்படுகிறது. (திட்டம் - II).

வைப்புத் தொகை முதலீடு செய்யப்பட்ட ஐந்தாமாண்டு முடிவிலிருந்து இருபதாம் ஆண்டு வரை, அப்பெண் குழந்தைகளின் கல்விக்காக ஆண்டுதோறும் ஊக்கத் தொகையாக ₹1800/- வழங்கப்பட்டு வருகிறது. அப்பெண் குழந்தை, பத்தாம் வகுப்பு வரை படித்து, பொதுத்தேர்வு எழுதியிருந்தால் மட்டுமே வைப்புத் தொகையின் முதிர்வுத் தொகை வழங்கப்படும். இத்திட்டத்தின்கீழ் சிறப்பாக வடிவமைக்கப்பட்ட திரளான வட்டி விகிதத்துடன் கூடிய நிலை வைப்புத் தொகை, ‘தமிழ்நாடு மின்விசை நிதி மற்றும் அடிப்படை வசதி மேம்பாட்டு நிறுவனத்தில்’ முதலீடு செய்யப்படுகிறது.

திட்டம்-I ன் கீழ், பெண் குழந்தைக்கு வைப்பீடு செய்யப்பட்ட ₹22,200/-, இருபது ஆண்டுகளுக்குப் பிறகு ஆண்டு ஊக்கத் தொகையுடன் சேர்த்து தோராயமாக ₹1,00,000/- முதிர்வுத் தொகையாக வழங்கப்படும். திட்டம்-IIன் கீழ், ஒவ்வொரு பெண் குழந்தைக்கும் வைப்பீடு செய்யப்பட்ட தலா ₹15,200/-, இருபது ஆண்டுகளுக்குப் பிறகு, ஆண்டு ஊக்கத் தொகையுடன் சேர்த்து தோராயமாக தலா ₹60,000/- முதிர்வுத் தொகையாக வழங்கப்படும்.

31.3.2011 வரை 3.62 இலட்சம் பெண் குழந்தைகள் பயனடையும் வகையில் இத்திட்டத்திற்காக ₹550.00 கோடி

செலவினம் மேற்கொள்ளப்பட்டுள்ளது. தமிழ்நாட்டில் 2001ஆம் ஆண்டில் 64.43 சதவிகிதமாக இருந்த பெண் கல்வி விகிதாச்சாரம், 2011-இல் 73.86 சதவிகிதமாக உயர்ந்துள்ளது கவனிக்கத்தக்கது.

இந்த மகத்தான திட்டத்தை மேலும் மெருகேற்றும் விதமாக, ஒரு குடும்பத்தில் ஒரு பெண் குழந்தை மட்டுமே இருப்பின் அந்த பெண் குழந்தையின் பெயரில் தற்போது வழங்கப்பட்டு வரும் ₹22,200/- தொகையினை, ₹50,000/- ஆகவும் (திட்டம் -I), இரு பெண் குழந்தைகள் இருக்கும் குடும்பத்தில் ஒவ்வொரு பெண் குழந்தைக்கும், தற்போது வழங்கப்பட்டு வரும் ₹15,200/- தொகையினை ₹25,000/- ஆகவும் (திட்டம் -II) இந்த அரசால் உயர்த்தி வழங்கப்படும். இந்த “முதலமைச்சரின் பெண் குழந்தை பாதுகாப்புத் திட்டத்தின்” கீழ் சேர்ந்து வரும் நிதிப்பயன்கள் கணிசமான அளவிற்கு உயர்ந்து, பெண் குழந்தைகள் கல்வி பயில பெருமளவில் உதவிகரமாக இருக்கும்.

2011-2012 ஆம் ஆண்டின் திருத்த வரவு- செலவுத் திட்ட மதிப்பீட்டில் இத்திட்டத்திற்காக ₹75.00 கோடி நிதி ஒதுக்கீடு செய்யப்பட்டுள்ளது.

3.4. குழந்தை தத்தெடுத்தல் திட்டம்

பெற்றோர்களிடமிருந்து நிரந்தரமாகப் பிரிய நேரிட்ட ஒரு குழந்தை, வளர்ப்புப் பெற்றோர் என்று அழைக்கப்படும் புதிய பெற்றோரின் உறவு முறையோடு இணைந்த அனைத்து தார்மீக உரிமைகள், கடமைகள் மற்றும் பொறுப்புகளோடு சட்டபூர்வமான குழந்தையாக மாறுவதே “தத்தெடுத்தல்” என்பதாகும்.

நிராதரவான, கைவிடப்பட்ட, ஆதரவற்ற மற்றும் புறக்கணிக்கப்பட்ட குழந்தைகளுக்கு குடும்பச் சூழ்நிலையிலான கவனிப்பு மற்றும் பாதுகாப்பினை நல்கி, அவர்களது அறிவாற்றலையும், செயலாற்றலையும் வெளிக்கொணரும் வகையில் மகிழ்ச்சி, அன்பு மற்றும் புரிந்து கொள்ளும் சூழலை தத்தெடுத்தல் திட்டம் ஏற்படுத்தித் தருகிறது. அக்குழந்தைகளின் சரியான முன்னேற்றத்திற்கு தேவைப்படும் உணர்வு பூர்வமான, உடல் மற்றும் பொருள் ரீதியான பாதுகாப்பினை அளிக்கிறது. நிராதரவான, ஆதரவற்ற மற்றும் புறக்கணிக்கப்பட்ட குழந்தைகள் வன்கொடுமை, சுரண்டல் மற்றும் சமூக ஏற்றத்தாழ்வுகளால் பாதிக்கப்படும் சூழ்நிலைகளைத் தவிர்க்கும் நம்பத் தகுந்த வழிமுறையாகவும் இத்திட்டம் செயல்படுகிறது. மேலும், குழந்தையின்றி தவிக்கும் தம்பதியருக்கு தங்களுக்கே உரிமையான ஒரு குழந்தையை சொந்தமாக்கிக் கொள்ள ஒரு வாய்ப்பையும் மகிழ்ச்சியினையும் முழு திருப்தியினையும் உருவாக்கித் தருகிறது.

தமிழகத்தில் தற்போது உள்நாட்டில் தத்து வழங்கிட அரசு சாரா நிறுவனங்கள் மூலம் 22 தத்தெடுப்பு நிறுவனங்கள் செயல்பட்டு வருகின்றன. இவற்றுள், 9 நிறுவனங்களுக்கு வெளி நாடுகளுக்கு தத்துக் கொடுக்கும் அங்கீகாரமும், புதுடெல்லியில் உள்ள மத்திய தத்து வள ஆதார நிறுவனத்தால் (Central Adoption Resource Authority- CARA) வழங்கப்பட்டுள்ளது. இந்த 22 தத்து நிறுவனங்களும் முறையே சென்னை (4), கோயம்புத்தூர் (3), சேலம் (2), மதுரை (2), காஞ்சிபுரம் (2) மற்றும் திருவள்ளூர், கிருஷ்ணகிரி, திருச்சிராப்பள்ளி, தூத்துக்குடி, திண்டுக்கல், கடலூர், திருநெல்வேலி, நாகப்பட்டினம், வேலூர் ஆகிய மாவட்டங்களில் தலா ஒன்றுமாக இயங்கி வருகின்றன.

தொட்டில் குழந்தை திட்டத்தின் கீழ் பெறப்படும் குழந்தைகள் மட்டுமல்லாது குழந்தைகள் வழிமம் (சைல்ட் லைன்), காவல் துறை, பொது மக்கள், மருத்துவமனைகள் மற்றும் பெற்றோர்களால் நேரடியாக ஒப்படைப்பு ஆகிய பல்வேறு வழிகளிலும் குழந்தைகள், தத்து அளித்தல் திட்டத்திற்கு பெறப்படுகின்றனர். மேற்படி குழந்தைகள் CARA-வின் வழிகாட்டுதலின்படி, இந்து தத்தெடுத்தல் மற்றும் பராமரிப்பு சட்டம் 1956 (HAMA), பாதுகாவலர் மற்றும் முதுகணாளர் சட்டம்-1890 (GAWA) மற்றும் 2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின்

இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டம் {Juvenile Justice (Care and Protection of Children) Act 2000, as amended in 2006}ன்படி தத்து கொடுக்கப்படுகின்றனர்.

தத்தெடுத்தல் குறித்த தேவையற்ற அச்சம் மற்றும் தவறான கருத்துகளை அகற்றிட, விழிப்புணர்வு முகாம்கள் மற்றும் கருத்துப்பட்டறைகளை தமிழக அரசு நடத்தி வருகிறது. இத்திட்டத்தின் 'ஒருங்கிணைப்பாளர்களாக' மாவட்ட சமூக நல அலுவலர்கள் நியமிக்கப்பட்டுள்ளனர்.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில், இத்திட்டத்திற்காக ₹14.00 இலட்சம் நிதி ஒதுக்கீடு செய்யப்பட்டுள்ளது.

3.5. பணிபுரியும் பெண்கள் மற்றும் நோய்வாய்ப்பட்ட தாய்மார்களின் குழந்தைகளுக்கான காப்பகங்கள்

பணிபுரியும் பெண்கள் மற்றும் நோய்வாய்ப்பட்ட தாய்மார்களுக்கு உதவும் நடவடிக்கையாக தமிழக அரசு குழந்தைகள் காப்பகங்கள் மற்றும் பகல் நேர சேவைகளை அறிமுகப்படுத்தியுள்ளது. இத்திட்டம், குழந்தைகள் தங்களது இளம் பருவத்திலேயே தங்கள் உடன்பிறந்த சிறு குழந்தைகளைக் கவனிக்க வேண்டிய காரணத்திற்காகப் பள்ளியில் இருந்து இடை நிறுத்தம் செய்யாமல் இருப்பதையும், இளம் பிராயத்திலேயே

வேலைக்குச் சென்று குடும்பப் பொறுப்பினை ஏற்கும் நிலையினை தவிர்த்து அவர்கள் பள்ளிக்குச் செல்வதையும் உறுதி செய்கிறது.

வறுமைக் கோட்டிற்குகீழ் உள்ள பெற்றோர்களின் 0-5 வயதிலான குழந்தைகள் இக்காப்பகங்களில் அனுமதிக்கப்படுகிறார்கள். மாநில அரசின் மானிய உதவியுடன், தொண்டு நிறுவனங்கள் மூலம் இத்திட்டம் செயல்படுத்தப்படுகிறது. குழந்தைகளுக்கு கல்வியுடன் சத்தான இணை உணவும் வழங்கப்படுகிறது. 25 குழந்தைகளுடன் இயங்கும் ஒரு காப்பகத்திற்கு, அரசு மானியமாக ஆண்டொன்றிற்கு ₹25,410/- வழங்கப்படுகிறது.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹21.60 இலட்சம் நிதி ஒதுக்கீடு செய்யப்பட்டுள்ளது.

3.6 தன்னார்வத் தொண்டு நிறுவனங்களின் பங்களிப்புடன்

குழந்தைகள் நலன் காத்தல்

5 முதல் 18 வயது வரையுள்ள, தாய் அல்லது தந்தை இல்லாத அல்லது பெற்றோர் இருவருமே இல்லாத குழந்தைகளுக்கு மறுவாழ்வு அளிப்பதே இத்திட்டத்தின் நோக்கமாகும். கணவரால் கைவிடப்பட்டோரின் குழந்தைகள் அல்லது நீண்ட நாள்

நோய்வாய்ப்பட்ட பெற்றோரின் குழந்தைகள் அல்லது நீண்ட நாள் சிறை இருப்போரின் குழந்தைகளும் இத்திட்டத்தின் கீழ் பயன்பெறும் தகுதியுடையவர்கள். தொண்டு நிறுவனங்களால் நடத்தப்படும் ஆதரவற்ற குழந்தைகள் இல்லங்களில் ஒரு அலகிற்கு 25 குழந்தைகள் என்ற முறையில் பராமரிக்கப்படுகிறார்கள். ஒவ்வொரு அலகிலும் குழந்தைகளுக்கு சிறப்பு கவனிப்பு அளிப்பதற்காக ஒரு இல்லத்தாய் அல்லது தந்தை மற்றும் ஒரு உதவியாளர் உள்ளனர். இத்திட்டத்தில் பயன்பெற பெற்றோர் அல்லது பாதுகாவலரின் ஆண்டு வருமானம் ₹24,000/-க்கு மிகாமல் இருக்க வேண்டும். ஆதரவற்ற குழந்தைகள் இல்லங்கள் நடத்தும் தொண்டு நிறுவனங்களை ஊக்குவிப்பதற்காக மாநில அரசு குழந்தைகளைப் பராமரிப்பதற்கான மானியத்தை அளித்து வருகிறது.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹604.20 இலட்சம் நிதி ஒதுக்கீடு செய்யப்பட்டுள்ளது.

3.7. சத்யா அம்மையார் நினைவு அரசு குழந்தைகள் காப்பகங்கள்

ஆதரவற்ற மற்றும் தாய் தந்தையற்ற குழந்தைகளை நல்ல குடிமக்களாக உருவாக்குவதற்காகவும் அவர்களுக்கும் ஏனைய குழந்தைகளைப் போலவே வாழும் சூழலை ஏற்படுத்தித் தரவும் தமிழ்நாடு அரசு, மாநிலம் முழுவதும் 27 குழந்தைகள் இல்லங்களை

நடத்தி வருகிறது. இந்த இல்லங்களில் குழந்தைகளைப் பாதுகாப்புடன் பேணிக்காக்கின்ற சூழலில், குழந்தைகளின் ஒட்டு மொத்த வளர்ச்சிக்காக, அவர்களுக்குத் தேவையான உணவு, உடை, இருப்பிடம், கல்வி மற்றும் சுகாதார வசதி ஆகியவை இலவசமாக வழங்கப்படுகிறது. 1ஆம் வகுப்பு முதல் 5ஆம் வகுப்பு வரையில் இல்லத்திலேயே அக்குழந்தைகளுக்கு கல்வி அளிக்கப்படுகிறது. அதன் பின்னர் அருகில் அமைந்துள்ள அரசு மற்றும் அரசு உள்ளாட்சி அமைப்பு பள்ளிகளில் உயர்கல்வி தொடர அனுப்பப்படுகின்றனர். இல்லக் குழந்தைகள் சுயசார்புடன், தன்னிறைவு அடைவதற்காக வாழ்க்கை தொழிற்கல்வி பயிற்சியும் இவ்வில்லங்களில் அளிக்கப்படுகின்றன. இக்காப்பகங்களின் செயல்பாடுகளைக் கண்காணிக்கவும், குழந்தைகளுக்கான நலத்திட்டங்களை நல்ல முறையில் செயல்படுத்துவதற்கு வழிகாட்டுதலை வழங்கவும் மாவட்ட ஆட்சியர் தலைமையின் கீழ் மாவட்ட அளவிலான குழு ஒன்று செயல்படுகிறது. இக்குழுவில் கல்வி, சுகாதாரம், சமூக நலம் ஆகிய துறைகளின் பிரதிநிதிகள் மற்றும் சமூக நல ஆர்வலர்கள் உறுப்பினர்களாக உள்ளனர்.

அரசு குழந்தைகள் காப்பகங்களில் சேர்வதற்கான தகுதிகளாவன:-

- கவனித்துக் கொள்ள பெற்றோர்களோ, உறவினர்களோ யாருமில்லாத நிராதரவான மற்றும் கைவிடப்பட்ட குழந்தைகள்.

- தாயோ அல்லது தந்தையோ இறந்து விட்ட நிலையில்: அவர்களில் ஒருவர் சிறைச்சாலையில் உள்ள நிலையில் அல்லது குடும்பத்தை நிராதரவாக விட்டுச் சென்ற நிலையில் தனித்து வாழும் பெற்றோரது குழந்தைகள்,
- தொழுநோய் அல்லது மனநலம் குன்றிய பெற்றோரால் பாதுகாக்க இயலாத குழந்தைகள்.
- பெற்றோர் உயிருடன் இருந்து தந்தை / தாய் கடுமையாக பாதிப்பிற்குள்ளான மாற்றுத் திறனுடையவராக இருந்து தாய் / தந்தையால் பராமரிக்கப்படும் குடும்பத்தின் குழந்தைகள்.
- குடும்ப ஆண்டு வருமானம் ₹24,000/- க்கும் குறைவாக இருத்தல் வேண்டும்.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹974.74 இலட்சம் நிதி ஒதுக்கீடு செய்யப்பட்டுள்ளது.

3.8. ஏழை விதவைகளின் குழந்தைகளுக்கு இலவச நோட்டுப் புத்தகங்கள் வழங்குதல்

இத்திட்டத்தின் மூலம் ஏழை விதவைகளின் பள்ளி செல்லும் குழந்தைகளுக்கு இலவச நோட்டுப் புத்தகங்கள் வழங்கப்படுகின்றன. மாநிலம் முழுவதும் பள்ளிகளின் பொறுப்பாளர்களால் அளிக்கும் தேவைப்பட்டியலின் அடிப்படையில் மாவட்ட சமூக நல அலுவலரால் இலவச நோட்டுப் புத்தகங்கள் அந்தந்த பள்ளிகளின் குழந்தைகளுக்கு வழங்கப்படுகிறது.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹12.45 இலட்சம் நிதி ஒதுக்கீடு செய்யப்பட்டுள்ளது.

3.9. குழந்தைத் திருமண தடைச் சட்டம் , 2006

சமூகத்தில் கொடுமையான விளைவுகளை ஏற்படுத்தும் குழந்தை திருமணம் என்னும் பழக்கம் அறவே ஒழிக்கப்பட வேண்டிய ஒன்றாகும். சமூக பொருளாதாரக் காரணங்களால் சமுதாயத்தில் பெண்களுக்கு தரப்படும் தாழ்நிலை, ஏழ்மை, கல்வியறிவின்மை, மேலும் தொன்றுதொட்டு மேலோங்கி வரும் ஆணாதிக்க உணர்வு ஆகிய காரணங்களால் குழந்தைத் திருமணம் சமூகத்தில் வேரூன்றி உள்ளது. இது, குழந்தைகளின் குறிப்பாக பெண் குழந்தைகளின் உரிமைகளை மீறும் செயல் மட்டுமல்லாது, சமுதாயத்தில் ஆரோக்கியமாக அவர்கள் வளர்ச்சி பெறும் வாய்ப்பை மறுப்பதுடன் கல்வி பெறுவதையும், சுதந்திரமாக மற்றும் கண்ணியமாக வாழ்வதையும் தடை செய்யும் பழக்கமாகும். உரிய பருவத்திற்கு முன்பே கருவுறுதல், ஊட்டச்சத்து குறைபாடு, மகப்பேறின் போது தாய் மரணம் மற்றும் பிறந்தபின் இறக்கும் குழந்தைகளின் எண்ணிக்கை அதிகமாதல் ஆகிய அடுத்தடுத்த தீய விளைவுகளுக்கு குழந்தைத் திருமணங்கள் காரணமாகின்றன.

ஏற்கனவே நடைமுறையில் இருந்த குழந்தைத் திருமண தடுப்புச் சட்டம், 1929, இந்திய அரசால் குழந்தைத் திருமண தடைச் சட்டம், 2006-ஆக மாற்றியமைக்கப்பட்டது. இச்சட்டம், சமுதாயத்தில் குழந்தைத் திருமணம் ஒழிக்கப்படுவதை உறுதி செய்கிறது. மேலும், பாதிக்கப்படும் குழந்தைகளுக்குப் பாதுகாப்பும், நிவாரணமும் வழங்க வழிவகை செய்வதுடன், குழந்தைத் திருமணத்தை மறைப்பவருக்கும், ஆதரிப்பவருக்கும், நடத்துபவருக்கும் அளிக்கப்படும் தண்டனைகளை இச்சட்டம் கடுமையாக்கியுள்ளது.

மாவட்ட சமூக நல அலுவலர்கள், குழந்தைத் திருமண தடைச் சட்டத்தை ஒவ்வொரு மாவட்டத்திலும் திறம்பட செயல்படுத்த தமிழக அரசால் இச்சட்டத்திற்கென உருவாக்கப் பட்டுள்ள விதிகளின் கீழ் 'குழந்தைத் திருமண தடுப்பு அதிகாரிகளாக' நியமிக்கப்பட்டுள்ளனர். குழந்தைத் திருமணம் நடைபெறுவதாக எவ்வகையில் தகவல் கிடைக்கப்பெற்றாலும் உடனே அதனை ஏற்று, குழந்தைத் திருமணத்தைத் தடுக்க நடவடிக்கை எடுக்கவும், குற்றத்தைப் பதிவு செய்யவும், மாவட்ட நீதிமன்றத்தில் விண்ணப்பம் செய்து, நடைபெற்ற குழந்தைத் திருமணத்தை செல்லாததாக்கவும், அந்தக் குழந்தைத் திருமணத்தால் பாதிக்கப்பட்ட குழந்தைகளை காவல் பாதுகாப்பில் எடுத்து பராமரிக்கவும், இக்குழந்தைத் திருமண தடுப்பு அலுவலர்களுக்கு அதிகாரம் வழங்கப்பட்டுள்ளது. மேலும்,

ஊராட்சித் தலைவரின் தலைமையில், ஊராட்சி அளவிலான கண்காணிப்பு குழு ஒன்று ஏற்படுத்தப்பட்டு, அதன் மூலம் கிராமப்புறங்களில் நிகழும் குழந்தைத் திருமணங்களைத் தடுத்து நிறுத்தவும், அறிக்கை சமர்ப்பிக்கவும் வழிவகை செய்துள்ளது.

அத்தியாயம் - 4

புரட்சித் தலைவர் எம்ஜிஆர் சத்துணவுத் திட்டம்

4.1. குழந்தைகள் எதிர்காலத்தில் ஆரோக்கியமாகவும், மன உறுதியுடனும் மற்றும் கற்றறிந்த குடிமக்களாக உருவாவதை உறுதி செய்யவும் அவர்களுக்கு ஊட்டச்சத்து பாதுகாப்பு அளிப்பது மிகவும் இன்றியமையாததாகும். பள்ளி செல்லும் குழந்தைகள் இடையில் நின்று விடுவதைக் குறைத்தல், அத்துடன் பொருளாதாரத்திலும் சமுதாயத்திலும் பின்தங்கிய நிலையில் உள்ள குடும்பங்களிலுள்ள குழந்தைகள், பள்ளிகளில் சூடான சமைத்த உணவு பெறுவதை உறுதி செய்தல் ஆகிய உயரிய குறிக்கோள்களுடன் புரட்சித்தலைவர் எம்ஜிஆர் சத்துணவுத் திட்டம் தொடங்கப்பட்டது. இவ்வாறு மாணவர்களிடையே கல்வியறிவை உயர்த்துதல், அதே வேளையில் அவர்களுடைய ஊட்டச்சத்து குறைபாட்டை நீக்குதல் ஆகிய இரண்டு நோக்கங்களையும் இத்திட்டம் எய்தியுள்ளது.

புரட்சித்தலைவர் எம்ஜிஆர் சத்துணவுத் திட்டம், 1.07.1982 அன்று தொடங்கப்பட்டது. திட்ட துவக்கக்காலத்தில், முதலில் ஊரகப் பகுதிகளில், குழந்தைகள் நல மையங்களில் 2 முதல் 5 வயது வரையிலான முன்பருவக்கல்வி பயிலும் குழந்தைகளுக்காகவும், 5 முதல் 9 வயது வரையிலான தொடக்கப்பள்ளி மாணவ / மாணவிகளுக்காகவும் செயல்படுத்தப்பட்டது. இத்திட்டம், பின்னர் 1982ஆம் ஆண்டு செப்டம்பர் திங்கள் 15 ஆம் நாள் முதல் நகரப்பகுதிகளுக்கும், செப்டம்பர் 1984 முதல் 10 முதல் 15 வயது

வரையிலான பள்ளி மாணவ, மாணவிகளும் பயனடையும் வகையில், மேலும், விரிவுபடுத்தப்பட்டது. 2 முதல் 5 வயதிற்குட்பட்ட குழந்தைகள் மற்றும் 1 முதல் 5 ஆம் வகுப்பு வரை பயிலும் குழந்தைகளுக்கு ஆண்டு முழுவதும் (365 நாட்களிலும்) மற்றும் 6 முதல் 10ஆம் வகுப்பு வரை பயிலும் மாணவ மாணவிகளுக்கு, பள்ளி வேலை நாட்களில் (220 நாட்கள்) சத்துணவு வழங்கப்பட்டு வருகிறது. இத்திட்டத்தின் கீழ் பயன்பெற விரும்பும் அனைத்து குழந்தைகளுக்கும் அவர்கள் பயிலும் பள்ளி வளாகத்திலேயே சத்துணவு சமைக்கப்பட்டு சூடாக பரிமாறப்படுகிறது.

4.2. நிர்வாகக் கட்டுப்பாடு

ஊரக மற்றும் நகர்ப்புற பள்ளி சத்துணவு மையங்கள், சமூக நல இயக்குனரின் நிர்வாகக் கட்டுப்பாட்டிலும், 2 முதல் 5 வயது வரையிலான குழந்தைகளுக்கான குழந்தைகள் மையங்கள், ஒருங்கிணைந்த குழந்தைகள் வளர்ச்சித் திட்ட ஆணையரின் கட்டுப்பாட்டிலும் செயல்பட்டு வருகின்றன.

4.3. பயனாளிகளின் எண்ணிக்கையினை நிர்ணயித்தல்

ஒவ்வொரு கல்வி ஆண்டிற்கும் ஒவ்வொரு மையத்திற்கான பயனாளிகளின் எண்ணிக்கை, பள்ளிகளில் மதிய உணவு உட்கொள்ளும் மாணவ மாணவியரின் வருகையின் பேரில் வட்டார வளர்ச்சி அலுவலர்களிடமிருந்து பெறப்படும் அறிக்கைகளை அடிப்படையாகக் கொண்டு மாவட்ட ஆட்சித் தலைவர்களால் நிர்ணயம் செய்யப்படுகிறது. சத்துணவுத் திட்டத்தின் கீழ்

குழந்தைகள் மையங்கள் மற்றும் பள்ளி சத்துணவு மையங்களில் பயன்பெறும் பயனாளிகள் (குழந்தைகள்) மற்றும் முதியோர் ஓய்வூதியம் பெறும் சத்துணவுப் பயனாளிகள் ஆகியோரின் விவரங்கள் கீழ்க்கண்ட அட்டவணைகளில் கொடுக்கப்பட்டுள்ளன.

4.4. குழந்தைகள் மையப் பயனாளிகள்

வ. எண்	பயனாளிகளின் வகைப்பாடு	மையங்களின் எண்ணிக்கை	பயனடைவோர் எண்ணிக்கை
1	குழந்தைகள் மையங்களில் 2 முதல் 5 வயது வரையுள்ள குழந்தைகள் (25 முதல் 60 மாதங்கள் வரை)	54,439 {49,499 குழந்தைகள் மையங்கள் (அங்கன்வாடி மையங்கள்) + 4,940 குறு மையங்கள்}	11,38,831
2	முதியோர் ஓய்வூதியம் பெறுவோர் (சத்துணவுப் பயனாளிகள்)		22,384
மொத்தம்			11,61,215

4.5. பள்ளி சத்துணவு மையப் பயனாளிகள்

வ. எண்	திட்டம்	மையங்களின் எண்ணிக்கை	பயனடைவோர் எண்ணிக்கை
1.	புரட்சித் தலைவர் எம்ஜிஆர் சத்துணவுத் திட்டம் (கிராமப்புறம்)	40,105*	49,08,167*
2.	புரட்சித் தலைவர் எம்ஜிஆர் சத்துணவுத் திட்டம் (நகர்ப்புறம்)	2,781*	5,72,173*
	மொத்தம்	42,886	54,80,340

* தேசிய குழந்தைத் தொழிலாளர் திட்ட மையங்கள் மற்றும் குழந்தைகள் உட்பட.

4.6. வகுப்பு வாரியாக பயனடையும் மாணவ / மாணவிகள்

வகுப்பு	கிராமப்புறம்	நகர்ப்புறம்	மொத்தம்
1 முதல் 5	25,05,406	2,09,992	27,15,398
6 முதல் 8	14,82,250	2,22,236	17,04,486
9 மற்றும் 10	9,05,301	1,38,774	10,44,075
தேசிய குழந்தைத் தொழிலாளர் திட்டம்	15,210	1,171	16,381
மொத்தம்	49,08,167	5,72,173	54,80,340

4.7. மொத்த பயனாளிகள்

1	குழந்தைகள் மையங்கள் (2 முதல் 5 வயது வரை)	11,38,831
2	பள்ளி சத்துணவு மையங்கள்	54,80,340
3	சத்துணவு பெறும் முதியோர் ஓய்வூதியப் பயனாளிகள்	22,384
	மொத்தம்	66,41,555

4.8. நாள் ஒன்றுக்கு ஒவ்வொரு பயனாளிக்கும் வழங்கப்படும் உணவுப் பொருட்களின் அளவு

(ஒருங்கிணைந்த குழந்தை வளர்ச்சிப் பணிகள் திட்டம் மற்றும் தொடக்கக்கல்வி பள்ளி மையங்கள்)

வ. எண்.	உணவுப் பொருட்கள்	2 முதல் 5 வயது வரையுள்ள குழந்தைகளுக்கு வழங்கப்படும் உணவுப் பொருட்களின் அளவு	5 முதல் 9 வயது வரையுள்ள மாணவ / மாணவிகளுக்கு வழங்கப்படும் உணவுப் பொருட்களின் அளவு
1.	அரிசி	80 கிராம்	100 கிராம்
2.	பருப்பு	10 கிராம்	15 கிராம்
3.	எண்ணெய்	2 கிராம்	3 கிராம்
4.	உப்பு	1.9 கிராம்	1.9 கிராம்
5.	காய்கறிகள், தாளிதம், மற்றும் எரிபொருள்	56 பைசா	70 பைசா
6.	முட்டை*	46 கிராம்/முட்டை (வாரத்தில் 3 நாட்கள்)	46 கிராம்/முட்டை (வாரத்தில் 5 நாட்கள்)
7.	பச்சைப்பயறு / கொண்டைக் கடலை	20 கிராம் (செவ்வாய் கிழமை தோறும்)	20 கிராம் (செவ்வாய் கிழமை தோறும்)
8.	உருளைக் கிழங்கு	20 கிராம் (வெள்ளிக் கிழமை தோறும்)	20 கிராம் (வெள்ளிக் கிழமை தோறும்)

* முட்டை உண்ணாத குழந்தைகளுக்கு வாழைப்பழம் வழங்கப்படுகிறது.

10 – 12 வயது (6, 7 மற்றும் 8ஆம் வகுப்பு) மற்றும்
13 – 15 வயது (9 மற்றும் 10 ஆம் வகுப்பு) மாணவ /மாணவியர்

வ. எண்.	உணவுப் பொருட்கள்	10 முதல் 12 வயது வரையுள்ள மாணவ / மாணவிகளுக்கு வழங்கப்படும் உணவுப் பொருட்களின் அளவு	13 முதல் 15 வயது வரையுள்ள மாணவ / மாணவிகளுக்கு வழங்கப்படும் உணவுப் பொருட்களின் அளவு
1.	அரிசி	150 கிராம்	150 கிராம்
2.	பருப்பு	15 கிராம்	15 கிராம்
3.	எண்ணெய்	3 கிராம்	3 கிராம்
4.	உப்பு	1.9 கிராம்	1.9 கிராம்
5.	காய்கறிகள், தாளிதம், மற்றும் எரிபொருள்	80 பைசா	80 பைசா
6.	முட்டை *	46 கிராம்/ முட்டை (வாரத்தில் 5 நாட்கள்)	46 கிராம்/ முட்டை (வாரத்தில் 5 நாட்கள்)
7.	பச்சைப்பயறு / கொண்டைக் கடலை	20 கிராம் (செவ்வாய் கிழமை தோறும்)	20 கிராம் (செவ்வாய் கிழமை தோறும்)
8.	உருளைக்கிழங்கு	20 கிராம் (வெள்ளிக் கிழமை தோறும்)	20 கிராம் (வெள்ளிக் கிழமை தோறும்)

* முட்டை உண்ணாத குழந்தைகளுக்கு வாழைப்பழம் வழங்கப்படுகிறது.

4.9. சத்துணவு பெறும் முதியோர் ஓய்வூதியப் பயனாளிகள்

வ. எண்.	உணவுப் பொருட்கள்	சத்துணவு பெறும் முதியோர் ஓய்வூதிய பயனாளிகளுக்கு வழங்கப்படும் உணவுப் பொருளின் அளவு
1.	அரிசி	200 கிராம்
2.	பருப்பு	15 கிராம்
3.	எண்ணெய்	1 கிராம்
4.	உப்பு	1.9 கிராம்
5.	காய்கறிகள், தாளிதம், மற்றும் எரிபொருள்	44 பைசா

4.10. இரு முறை செறிவூட்டப்பட்ட உப்பு (Double Fortified Salt)

திருச்சிராப்பள்ளி, சேலம், நாமக்கல், கோயம்புத்தூர், கரூர், பெரம்பலூர் மற்றும் நீலகிரி ஆகிய ஏழு மாவட்டங்களில் அதிகமாக காணப்பட்ட முன் கழுத்துக் கழலை நோயினைத் தடுக்கும் முகமாக, இம்மாவட்டங்களில், சத்துணவில் இருமுறை செறிவூட்டப்பட்ட உப்பின் (Double Fortified Salt) பயன்பாடு அரசால் அறிமுகப்படுத்தப்பட்டது. பின்னர் அனைத்து மாவட்டங்களிலும் இருமுறை செறிவூட்டப்பட்ட உப்பு சத்துணவில் பயன்படுத்தும் திட்டம் விரிவுபடுத்தப்பட்டது.

4.11. உணவுப் பொருட்கள் விநியோகம்

சத்துணவு மையங்களுக்குத் தேவையான உணவுப்பொருட்களை வட்டார வளர்ச்சி அலுவலர்களின் தேவைப்பட்டியலின்படி, மையங்களுக்கு விநியோகம் செய்யும் பணி, தமிழ்நாடு நுகர்பொருள் வாணிபக் கழகத்திடம் ஒப்படைக்கப்பட்டுள்ளது. பொதுவாக ஒவ்வொரு மாதமும் 10ஆம் நாளிலிருந்து 25ஆம் நாளுக்குள், சத்துணவு மையங்களுக்குத் தேவையான உணவுப் பொருட்களை தமிழ்நாடு நுகர்பொருள் வாணிபக் கழகம் தனது மண்டலக் கிடங்குகளிலிருந்து சத்துணவு மையங்களுக்கு நேரடியாக விநியோகம் செய்து வருகிறது. உணவுப் பொருட்களுக்கான தொகை மாவட்ட ஆட்சியரால் தமிழ்நாடு நுகர்பொருள் வாணிபக் கழகத்திற்கு வழங்கப்படுகிறது. சத்துணவு தயாரிக்கத் தேவையான காய்கறிகள், தாளிதப்பொருட்கள் மற்றும் எரிபொருள் ஆகியவை சத்துணவு அமைப்பாளர்களுக்கு வழங்கப்படும் உணவூட்டுச் செலவினத்திலிருந்து, சத்துணவு அமைப்பாளர்களால் உள்ளூரில் வாங்கப்படுகின்றன.

4.12. சில்லரைச் செலவினம்

மையங்களைத் தூய்மையாக பராமரிக்கும் பொருட்டு சோப்பு, பினாயில், துடைப்பம் போன்ற பொருட்கள் வாங்க, சில்லரைச் செலவினமாக, 500 குழந்தைகளுக்குட்பட்ட பயனாளிகளை உடைய ஒரு மையத்திற்கு மாதம் ஒன்றிற்கு ₹20/-ம் மற்றும்

500 குழந்தைகளுக்கு மேற்பட்ட பயனாளிகளை உடைய ஒரு மையத்திற்கு மாதம் ஒன்றிற்கு ₹30/- வீதமும் வழங்கப்படுகிறது.

4.13. பள்ளிகளில் தேசிய மதிய உணவுத் திட்டம்

மத்திய அரசின் ஆதரவுடன் செயல்படுத்தப்படும் தேசிய மதிய உணவுத் திட்டமானது அரசுப் பள்ளிகள், அரசு உதவி பெறும் பள்ளிகள், உள்ளாட்சித்துறை பள்ளிகள் மற்றும் கல்விக் காப்புறுதித் திட்டம் / மாற்று வழி புதுமைக் கல்வி போதனை மையங்கள் ஆகியவற்றில் பயிலும் தொடக்கக் கல்வி மற்றும் உயர் தொடக்கக் கல்வி மாணவ, மாணவியருக்கான திட்டமாகும். 1 முதல் 5ஆம் வகுப்பு வரை பயிலும் மாணவ மாணவியருக்கு உணவு வழங்க ஒரு குழந்தைக்கு ஒரு பள்ளி நாளுக்கு ₹2.17 வீதமும், 6 முதல் 8ஆம் வகுப்பு வரை பயிலும் மாணவ மாணவியருக்கு உணவு வழங்க ஒரு பயனாளிக்கு ஒரு பள்ளி நாளைக்கு ₹3.25 வீதமும் சமையல் செலவினமாக மத்திய அரசு வழங்கி வருகிறது. மேலும், கட்டிட பரப்பு அளவுகோலின்படி வைப்பறையுடன் கூடிய சமையல் அறை கட்டுவதற்கும் மத்திய அரசு நிதியுதவி வழங்குகிறது.

மத்திய அரசு, மதிய உணவுத் திட்டத்திற்காக 2011-2012 ஆம் ஆண்டில் ₹434.29 கோடி நிதி ஒதுக்கீடு செய்துள்ளது.

4.14. சத்துணவுப் பணியாளர்கள்

ஒவ்வொரு சத்துணவு மையமும் ஒரு சத்துணவு அமைப்பாளர், சமையலர் மற்றும் சமையல் உதவியாளர் ஆகியோரால் நிர்வகிக்கப்படுகிறது. 500 குழந்தைகளுக்கு மேலாக உள்ள மையத்தில் கூடுதலாக ஒரு சமையலரும், ஒரு சமையல் உதவியாளரும் பணியமர்த்தப்பட்டுள்ளனர். இத்திட்டம், ஊரக மற்றும் நகர்புற பெண்களுக்கு வேலை வாய்ப்பை அளிக்கிறது. சத்துணவு வேலைவாய்ப்பில் விதவைகளுக்கும், ஆதரவற்ற மகளிருக்கும் முன்னுரிமை அளிக்கப்படுகிறது.

இத்திட்டத்தின் கீழ் பணியாற்றும் சத்துணவு அமைப்பாளர், சமையலர் மற்றும் சமையல் உதவியாளர்களுக்கு சிறப்பு காலமுறை ஊதியம் வழங்கப்படுகிறது. மேலும் அகவிலைப்படி, வீட்டு வாடகைப்படி, நகர ஈட்டுப்படி மற்றும் மருத்துவப்படி போன்ற படிபடும் அத்துடன் 3 விழுக்காடு ஆண்டு ஊதிய உயர்வும் வழங்கப்படுகிறது.

01.04.2005 முதல் சத்துணவு அமைப்பாளர்களுக்கு ₹50,000/-மும், சமையலர் மற்றும் சமையல் உதவியாளர்களுக்கு ₹20,000/-மும் அவர்கள் ஓய்வு பெறும் போது ஒட்டுமொத்தத் தொகையாக வழங்கப்படுகிறது.

சத்துணவு அமைப்பாளர், சமையலர், சமையல் உதவியாளர்கள் ஓய்வுபெறும் போது மாதமொன்றிற்கு முறையே ₹700/-, ₹600/-, ₹500/- சிறப்பு ஓய்வூதியம் வழங்கப்படுகிறது.

தமிழக அரசு, புரட்சித் தலைவர் எம்ஜிஆர் சத்துணவுத் திட்டத்திற்காக 2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் ₹1278.25 கோடி நிதி ஒதுக்கீடு செய்துள்ளது.

அத்தியாயம் – 5

ஒருங்கிணைந்த குழந்தை வளர்ச்சிப் பணிகள் திட்டம்

5.1. ஒருங்கிணைந்த குழந்தை வளர்ச்சிப் பணிகள் திட்டம் என்பது 0-6 வயது வரையிலுள்ள குழந்தைகள், வளரிளம் பெண்கள், கர்ப்பிணி பெண்கள் மற்றும் பாலூட்டும் தாய்மார்களுக்கு பல சேவைகளைத் தொகுத்து வழங்கும் வகையில் உருவாக்கப்பட்ட திட்டமாகும். 6 வயதிற்குட்பட்ட குழந்தைகளின் முழுமையான வளர்ச்சிக்கு சமுதாய அளவில் மேம்படுத்தப்பட்ட அடிப்படை பணிகளை மேற்கொண்டிடவும், அக்கறை காட்டுபவர்களது திறனை வலுவூட்டுவதற்காக உருவாக்கப்பட்டது ஒருங்கிணைந்த குழந்தை வளர்ச்சிப் பணிகள் திட்டம் ஆகும்.

5.2. ஒருங்கிணைந்த குழந்தை வளர்ச்சிப் பணிகள் திட்டத்தின் முக்கிய நோக்கங்கள்:

- 1 0-6 வயதுள்ள குழந்தைகளின் ஊட்டச்சத்து மற்றும் சுகாதார நிலையை மேம்படுத்தல்.
- 2 குழந்தைகளின் மனம், உடல் மற்றும் சமூக ரீதியான முறையான வளர்ச்சிக்கு அடிகோலுதல்.
- 3 சிசு இறப்பு, நோயுறும் தன்மையின் விகிதம், ஊட்டச்சத்து குறைவு ஆகியவற்றை குறைத்தல்.
- 4 ஊட்டச்சத்து மற்றும் சுகாதாரக் கல்வி வாயிலாக குழந்தைகளின் சுகாதாரம் மற்றும் ஊட்டச்சத்து தொடர்பான தேவைகளைக் கவனித்து செயல்படத் தக்கவகையில் தாய்மார்களின் திறனை மேம்படுத்துதல்

5 தமிழ்நாட்டை, “ஊட்டச்சத்துக் குறைபாடற்ற மாநிலம்” ஆக உருவாக்கவும் வாழ்நாள் முழுமைக்கான ஊட்டச்சத்து பாதுகாப்பினை உறுதி செய்யும் வகையில் கர்ப்பிணிப் பெண்கள், பாலூட்டும் தாய்மார்கள், பச்சிளம் குழந்தைகள், மழலையர் மற்றும் வளரிளம் பெண்களுக்கு ஊட்டச்சத்துணவு வழங்குவதில் தனிக் கவனம் செலுத்துதல்.

5.3. திட்டத்தின் பயனாளிகள்

- ❖ பிறந்த குழந்தை முதல் 72 மாதங்கள் நிறைவடைந்த குழந்தைகள்
- ❖ வளரிளம் பெண்கள்
- ❖ கருவுற்ற மகளிர் மற்றும் பாலூட்டும் தாய்மார்கள்

5.4. தமிழ்நாட்டில் ஒருங்கிணைந்த குழந்தை வளர்ச்சிப் பணிகள் திட்டத்தின் கீழ் வழங்கப்படும் சேவைகள்

- 1) இணை உணவு வழங்குதல்
- 2) 2 வயது முதல் 6 வயதுக்குட்பட்ட குழந்தைகளுக்கு சத்துணவு அளித்தல் மற்றும் முதியோர் உதவித் தொகை பெறுபவர்களுக்கு வருடத்தில் 365 நாட்களுக்கும் மதிய உணவு அளித்தல்
- 3) சுகாதாரப் பணிகள்
- 4) உயர் மருத்துவ சிகிச்சைக்காக பரிந்துரைத்தல்
- 5) பள்ளிசாரா முன்பருவக் கல்வி
- 6) ஊட்டச்சத்து மற்றும் சுகாதாரக் கல்வி
- 7) வளரிளம் பெண்களுக்கு ஊட்டச்சத்து மற்றும் வாழ்க்கைக் கல்வி வழங்குதல்

5.5. ஒருங்கிணைந்த குழந்தை வளர்ச்சிப் பணிகள் திட்டத்தின் கீழ் இயங்கும் மையங்கள்

தமிழகத்தில் ஒருங்கிணைந்த குழந்தை வளர்ச்சிப் பணிகள் திட்டத்தின் மூலமாக 49,499 குழந்தைகள் மையங்களும் (அங்கன்வாடி மையங்கள்), 4,940 குறு மையங்களுமாக, மொத்தம் 54,439 மையங்கள், 434 திட்டப் பகுதிகளில் செயல்பட்டு வருகின்றன. இதில் 385 திட்டப்பகுதிகள் ஊரகப் பகுதிகளிலும், 47 திட்டப்பகுதிகள் நகர்ப்புறங்களிலும், 2 திட்டப்பகுதிகள் மலைப் பகுதிகளிலும் செயல்படுகின்றன.

5.6. புதிய குழந்தைகள் மையம் திறப்பதற்கான அளவுகோல் மற்றும் நிதிச் செலவின பகிர்வு

மத்திய அரசால் திருத்தியமைக்கப்பட்ட வழி முறைகளின்படி குழந்தைகள் மையம் அமைப்பதற்கான மக்கள் தொகை அளவுகோல் விவரங்கள்

திட்டப் பகுதியின் வகைப்பாடு	குழந்தைகள் மையம்		குறு மையம்	
	குறைந்தபட்ச மக்கள் தொகை	அதிகபட்ச மக்கள் தொகை	குறைந்த பட்ச மக்கள் தொகை	அதிகபட்ச மக்கள் தொகை
ஊரகப்பகுதி	400	800	150	400
நகர்ப்புறம்	400	800	150	400
மலைப் பகுதி	300	800	150	300

இத்திட்டத்தின் செலவினங்களில், இணை உணவிற்கு 50:50 என்ற விகிதாச்சாரத்திலும் மற்ற இனங்களுக்கு 90:10 என்ற விகிதாச்சாரத்திலும் மத்திய மாநில அரசுகளுக்கிடையே நிதிப் பகிர்வு செய்யப்படுகின்றது.

5.7. இணை உணவு

ஒருங்கிணைந்த குழந்தை வளர்ச்சிப் பணிகள் திட்டப் பயனாளிகள் அதாவது, 6-72 மாத குழந்தைகள், கர்ப்பிணி பெண்கள் மற்றும் பாலூட்டும் தாய்மார்களுக்கு இணை உணவு வழங்கப்படுகிறது. தமிழ்நாட்டில் இத்திட்டத்தின் பயனாளிகளுக்கு வருடத்தில் 300 நாட்களுக்கு செரிமானத் தன்மை (அமைலேஸ்) (Amylase) நிறைந்த இணை உணவு வழங்கப்படுகிறது.

தற்போது பல்வேறு பயனாளிகளுக்கு வழங்கப்படும் இணை உணவின் அளவு மற்றும் ஊட்டச்சத்தின் அளவுகளும் கீழ்க்கண்டவாறு அட்டவணைப்படுத்தப்பட்டுள்ளன:

பயனாளிகளின் வகைப்பாடு	இணை உணவின் அளவு (நாள் ஒன்றுக்கு கிராமில்)	புரதம் (கிராமில்)	சக்தி (கலோரியில்)	வைட்டமின் மற்றும் தாது உப்புகள் {பரிந்துரைக்கப்பட்ட ஊட்டச்சத்து அளவு சதவிகிதத்தில் (%)}
1) 6 - 36 மாதக் குழந்தைகள்	130	11	455	50

2)	6 – 36 மாதக் குழந்தைகள் (கடுமையான ஊட்டச்சத்து பற்றாக்குறை)	190	16	665	50
3)	கர்ப்பிணிகள் மற்றும் பாலூட்டும் தாய்மார்கள்	160	13.5	560	50

2010–2011 ஆம் ஆண்டில் பல்வேறு நிலையில் உள்ள பயனாளிகளுக்கு இணை உணவு வழங்க ₹270.01 கோடி செலவினம் மேற்கொள்ளப்பட்டுள்ளது. 6 மாதம் முதல் 3 வயதுடைய, இயல்பு நிலையிலுள்ள குழந்தைகளுக்கு, நாளொன்றுக்கு 130 கிராம் இணை உணவும், இதே வயதில் உள்ள கடுமையான ஊட்டச்சத்து பற்றாக்குறையுள்ள குழந்தைகளுக்கு நாளொன்றுக்கு 190 கிராம் இணை உணவும் வழங்கப்படுகிறது.

இத்திட்டத்திற்காக 2011–2012ஆம் ஆண்டின் திருத்த வரவு-செலவுத் திட்ட மதிப்பீட்டில் ₹190.00 கோடி நிதி ஒதுக்கீடு செய்யப்பட்டுள்ளது.

5.8. குழந்தைகள் மையத்தில் வழங்கப்படும் உணவின் விவரம்

குழந்தைகள் மையங்களில் குழந்தைகள், கர்ப்பிணிகள், பாலூட்டும் தாய்மார்கள், மற்றும் முதியோர்களுக்கு வழங்கப்படும் உணவின் விவரம்:

வயது	வழங்கப்படும் உணவு
6 மாதம் முதல் 1 வயது வரை	<ul style="list-style-type: none"> இணை உணவு
1 வயது முதல் 2 வயது வரை	<ul style="list-style-type: none"> இணை உணவு வாரத்தில் ஒரு நாள் வேகவைத்த முட்டை
2 வயது முதல் 3 வயது வரை	<ul style="list-style-type: none"> இணை உணவு சூடான சமைத்த உணவு வாரத்தில் மூன்று வேக வைத்த முட்டைகள் (தீங்கள், புதன், வியாழக் கிழமைகளில்) முட்டை வழங்கப்படும் நாட்களில் முட்டை சாப்பிடாத குழந்தைகளுக்கு ஒரு வாழைப்பழம் வாரம் ஒரு முறை 20 கிராம் வேக வைத்த பச்சைப்பயறு அல்லது கொண்டைக்கடலை (செவ்வாய்க் கிழமைகளில்) வாரம் ஒரு முறை 20 கிராம் வேக வைத்த உருளைக்கிழங்கு (வெள்ளிக் கிழமைகளில்)
3 வயது முதல் 5 வயது வரை	<ul style="list-style-type: none"> சூடான சமைத்த உணவு வாரத்தில் மூன்று வேக வைத்த முட்டைகள் (தீங்கள், புதன், வியாழக் கிழமைகளில்) முட்டை வழங்கப்படும் நாட்களில் முட்டை சாப்பிடாத குழந்தைகளுக்கு ஒரு வாழைப்பழம்

	<ul style="list-style-type: none"> வாரம் ஒரு முறை 20 கிராம் வேக வைத்த பச்சைப்பயறு அல்லது கொண்டைக்கடலை (செவ்வாய்க் கிழமைகளில்) வாரம் ஒரு முறை 20 கிராம் வேக வைத்த உருளைக்கிழங்கு (வெள்ளிக் கிழமைகளில்)
கார்ப்பிணிப் பெண்கள் மற்றும் பாலூட்டும் தாய்மார்கள்	<ul style="list-style-type: none"> இணை உணவு
சத்துணவு பெறும் முதியோர் ஓய்வூதியம் பெறுவோர்	<ul style="list-style-type: none"> சூடான சமைத்த உணவு

இந்தியாவிலேயே தமிழகத்தில் மட்டும் தான் முதியோர் ஓய்வூதியம் பெறுபவர்களுக்கு சமைக்கப்பட்ட சூடான உணவு, குழந்தைகள் மையத்தில் வழங்கப்படுகிறது.

இணை உணவினை வீட்டிற்கு எடுத்துச் செல்ல அனுமதிக்கப்படும் சிறப்பு நேர்வுகள்

பச்சிளம் குழந்தைகள், கருவுற்ற ஏழாம் மாதத்திலுள்ள பெண்கள் மற்றும் பாலூட்டும் தாய்மார்கள் (குழந்தை பெற்ற இரண்டு மாதங்கள் வரையிலும்) அவர்களின் உடல் நிலையின்

காரணமாக மையத்திற்கு வர இயலா நிலையில் அவர்களது உடல்நிலையினைக் கருத்தில் கொண்டு, இணை உணவினை வீட்டிற்கு எடுத்துச் செல்ல அனுமதிக்கப்படுகிறது.

31.3.2011 அன்று ஒருங்கிணைந்த குழந்தை வளர்ச்சிப் பணிகள் திட்டத்தின்கீழ் உள்ள 434 திட்டப்பகுதிகளில் பயனடையும் பயனாளிகளின் விவரங்கள்

பயனாளிகளின் விபரம்	பயனாளிகளின் எண்ணிக்கை
6-12 மாத குழந்தைகள்	2,67,552
1-2 வயது குழந்தைகள்	5,33,473
2-3 வயது குழந்தைகள்	5,07,165
3-5 வயது குழந்தைகள்	6,31,666
ராஜீவ் காந்தி பதுமையர் தன்னுரிமை மேம்பாட்டுத் திட்டம் { (சப்லா) 11-18 வயது }	3,96,589
கார்ப்பிணிகள் மற்றும் பாலூட்டும் தாய்மார்கள்	5,23,889
சத்துணவு உண்ணும் முதியோர் ஓய்வூதியம் பெறுவோர் (OAP)	22,384
மொத்தம்	28,82,718

5.9. சுகாதாரப் பணிகள்

இத்திட்டத்தின் கீழ் சுகாதாரத் துறையுடன் இணைந்து 6 வயதிற்கு உட்பட்ட குழந்தைகள், கார்ப்பிணிப் பெண்கள் மற்றும்

பாலூட்டும் தாய்மார்கள் ஆகியோருக்கு தடுப்பூசி, சுகாதாரம் குறித்த விழிப்புணர்வு மற்றும் உயர்மருத்துவ சிகிச்சைக்காக பரிந்துரைத்தல் ஆகிய சேவைகள் வழங்கப்பட்டு வருகின்றன.

- குழந்தைகளுக்கு பொதுவாக ஏற்படும் உடல்நலக் குறைவிற்கு சிகிச்சை அளிக்க ஏதுவாக ஒவ்வொரு குழந்தை மையத்திற்கும் **மருந்துப்பெட்டி** வழங்கப்படுகிறது. ஆண்டொன்றுக்கு ₹600/- மதிப்பிலான மருந்துகள் அடங்கிய பெட்டி மையத்திற்கு ஒன்று வீதம் 49,499 குழந்தைகள் மையங்களுக்கும், ₹300/- மதிப்பிலான மருந்துகள் அடங்கிய பெட்டி மையத்திற்கு ஒன்று வீதம் 4,940 குறு மையங்களுக்கும் வழங்கப்படுகிறது.
- **மீள நிரப்பப்படும் மருந்துகள்** ஒவ்வொரு வருடமும் மருந்து பெட்டியில் உள்ள சில மருந்துகள்/மாத்திரைகள் பயன்படுத்திய பின்னர் அத்தகைய மருந்துகளை மீள நிரப்ப ஏதுவாக ஒவ்வொரு நகர்ப்புற திட்டப்பகுதிக்கும் தலா ₹5000/- வீதமும் மற்றும் ஒவ்வொரு கிராமப்புற திட்டப்பகுதிக்கும் ₹3000/- வீதமும் வழங்கப்படுகிறது. 2010-2011 ஆம் ஆண்டில் மருந்து பெட்டி மற்றும் மருந்துகளை மீள நிரப்ப ஏதுவாக மொத்தம் ₹325.77 இலட்சம் செலவிடப்பட்டுள்ளது.

இத்திட்டத்திற்காக 2011-2012ஆம் ஆண்டின் திருத்த வரவு-செலவு திட்ட மதிப்பீட்டில் ₹325.77 இலட்சம் நிதி ஒதுக்கீடு செய்யப்பட்டுள்ளது.

5.10. மழலையர் கல்விக்கான விளையாட்டுச் சாதனங்கள்

குழந்தைகள் மையங்களில் முறைசாரா மற்றும் விளையாட்டு மூலமாக மழலையர் கல்வி அளிக்கப்படுகிறது. இதற்காக ₹1000 மதிப்புடைய இரண்டு வகையான விளையாட்டுச் சாதனங்கள் குழந்தை மையங்களுக்கு வழங்கப்படுகின்றன. இவை இரு வகையான சாதனங்கள் என்பதால் சுழற்சி முறையில் ஆண்டிற்கு ஒன்றாக வழங்கப்படுகிறது. 3 வயதுக்கு உட்பட்ட குழந்தைகளுக்கு பெட்டி 'அ' வகை விளையாட்டுச் சாதனங்களும், 3 முதல் 6 வயதிற்குட்பட்ட குழந்தைகளுக்கு 'ஆ' வகை சாதனங்களும் வழங்கப்படுகின்றன. குறு மையங்களுக்கு ₹250/- மதிப்புள்ள விளையாட்டுச் சாதனங்கள் வழங்கப்படுகின்றன. இது தவிர, ஒவ்வொரு புதிய குழந்தைகள் மையம் துவங்கப்படும் போதும் விளையாட்டுச் சாதனங்கள் வாங்க ஒரு முறை மட்டும் ₹1000/- வழங்கப்படுகிறது.

இத்திட்டத்திற்காக 2011-2012ஆம் ஆண்டின் திருத்த வரவு-செலவு திட்ட மதிப்பீட்டின் கீழ் ₹507.34 இலட்சம் நிதி ஒதுக்கீடு செய்யப்பட்டுள்ளது.

5.11. புதிய அங்கன்வாடி மையங்கள் கட்டுதல்

தற்போது, 15,313 அங்கன்வாடி மையங்கள் வாடகை கட்டடங்களில் இயங்கி வருகின்றன. இவ்வரசு, பல்வேறு திட்டங்களில் உள்ள நிதியை ஒருங்கிணைத்து, குறித்த கால அளவிற்குள் படிப்படியாக அனைத்து அங்கன்வாடி மையங்களுக்கும் புதிய கட்டிடங்கள் கட்டித்தர முடிவு செய்துள்ளது.

5.12. குழந்தைகள் மையங்களை நவீனமயமாக்குதல்

குழந்தைகள் மையங்களை, நவீன மயமாக்கும் திட்டத்தின் கீழ் சமைக்கும் நேரத்தைச் சேமிக்கவும், சமைத்து, சத்தான உணவு வழங்கவும், குழந்தைகளுக்கு மாசற்ற சுற்றுச்சூழல் உருவாக்குவதற்காகவும் “புகையில்லா சமையலறை” அமைக்கப்படுகிறது. இத்திட்டத்தின் கீழ் சமையல் எரிவாயு இணைப்பு, அடுப்பு, அடுகலன் (குக்கர்) மற்றும் மின்சார வசதியும் செய்து தரப்படுகின்றன. இது வரை இத்திட்டத்தில் 9,940 குழந்தைகள் மையங்கள் நவீனப்படுத்தப்பட்டுள்ளன. 2011-2012 ஆம் ஆண்டில் 3,232 குழந்தைகள் மையங்கள் நவீனப்படுத்தப்படும்.

இத்திட்டத்திற்காக 2011-2012ஆம் ஆண்டின் திருத்த வரவு-செலவு திட்ட மதிப்பீட்டில் ₹211.80 இலட்சம் நிதி ஒதுக்கீடு செய்யப்பட்டுள்ளது.

5.13. சேமிப்புக் கலன்கள் வழங்குதல்

குழந்தைகள் மையங்களில் இணை உணவு, அரிசி, பருப்பு முதலிய உணவுப் பொருட்களை நல்ல நிலையில் பாதுகாக்கும் பொருட்டும், உணவுப் பொருட்கள் வீணாவதைத் தடுக்கும் பொருட்டும் சேமிப்புக் கலன்கள் வழங்கப்பட்டு வருகின்றன. ஒரு மையத்திற்கு இரு கலன்கள் வீதம் இதுவரை 17,000 மையங்களுக்கு ₹204.00 இலட்சம் செலவில் எவர்சில்வர் சேமிப்புக் கலன்கள் வழங்கப்பட்டுள்ளன. மேலும் நடப்பு ஆண்டு 2011-2012ல் 2200 குழந்தைகள் மையங்களுக்கு ₹26.40 இலட்சம் செலவில் சேமிப்புக் கலன்கள் வழங்கப்பட உள்ளன.

5.14. ராஜீவ் காந்தி பதுமையர் தன்னுரிமை மேம்பாட்டுத் திட்டம் (சப்ளா) (11 முதல் 18 வயது வரை)

வளரிளம் பெண்களின் முழுமையான மேம்பாட்டிற்காக ஏற்கனவே செயல்பட்டு வந்த வளரிளம் பெண்கள் ஊட்டச்சத்து திட்டத்தையும், கிஷோரி சக்தி யோஜனா என்ற வளரிளம் பெண்களுக்கான பயிற்சி திட்டத்தையும் இணைத்து, புதியதாக, ராஜீவ் காந்தி பதுமையர் தன்னுரிமை மேம்பாட்டுத் திட்டம் எனப் பெயரிடப்பட்டுள்ளது. இத்திட்டம் இந்தியாவில் முன்னோடித் திட்டமாக 200 மாவட்டங்களில் 19-11-2010 முதல் மத்திய அரசினால் செயல்படுத்தப்பட்டு வருகிறது. தமிழகத்தில் சென்னை, கோயம்புத்தூர், கடலூர், கன்னியாகுமரி, மதுரை, இராமநாதபுரம்,

சேலம், திருச்சிராப்பள்ளி மற்றும் திருவண்ணாமலை ஆகிய 9 மாவட்டங்களில் இத்திட்டம் முன்னோடித்திட்டமாக செயல்படுத்தப்பட்டு வருகிறது. இத்திட்டத்தில் இந்த 9 மாவட்டங்களில் உள்ள 11 முதல் 18 வயதுள்ள வளரிளம் பெண்கள் தேர்ந்தெடுக்கப்பட்டு பயன் பெற்று வருகின்றனர்.

இத்திட்டமானது ‘ஊட்டச்சத்து வழங்குதல்’ மற்றும் ஊட்டச்சத்து அல்லாத இதர உதவிகள் வழங்குதல் என இரு கூறுகளை உள்ளடக்கியது. ஊட்டச்சத்து வழங்கும் முறையில், ஒவ்வொரு வளரிளம் பெண்ணிற்கும் நாள் ஒன்றுக்கு 130 கிராம் இணை உணவு, ₹5 மதிப்பில் ஆண்டிற்கு 300 நாட்களுக்கு வழங்கப்பட்டு வருகின்றது. இந்த இணை உணவு வாரம் ஒரு முறை வீட்டிற்கு எடுத்துச் செல்ல அனுமதிக்கப்படுகிறது. இத்திட்டத்தின் கீழ் தமிழகத்தில் 9 மாவட்டங்களில் 3.71 இலட்சம் வளரிளம் பெண்கள் பயன் பெறுகின்றனர்.

இத்திட்டத்தின் மற்றொரு கூறான ஊட்டச்சத்து அல்லாத பிற உதவிகள் வழங்கும் பகுதியில் வளரிளம் பெண்களுக்கு, தொழில் மற்றும் வாழ்வாதாரப் பயிற்சிகள், தகவல் தொடர்பு குறித்த செயல்பாடுகள் மற்றும் சுகாதார விழிப்புணர்வு ஆகிய சேவைகள் வழங்கப்படுகின்றன.

ஊட்டச்சத்திற்கான செலவினத்தை மத்திய அரசும், தமிழக அரசும் 50:50 என்ற விகிதத்தில் பகிர்ந்து கொள்கின்றன. ஊட்டச்சத்து அல்லாத பிற பணிகளுக்குண்டான 100 சதவிகித செலவினத்தையும் மத்திய அரசே ஏற்கிறது.

5.15. வளரிளம் பெண்கள் மேம்பாட்டுத் திட்டம் (கிஷோரி சக்தி யோஜனா)

வளரிளம் பெண்கள் மேம்பாட்டுத் திட்டம் என்பது, வளரிளம் பெண்களுக்கான சட்ட ரீதியான உரிமைகள் பற்றிய விழிப்புணர்வை ஏற்படுத்துவதற்கும், கல்வியறிவு, சுகாதாரம், தன்சுத்தம் மேம்படுத்துதல், தொழில் திறன் பெறுவதற்குரிய பயிற்சிகள் ஆகியவற்றை வழங்கி வளரிளம் பெண்களை தன்னம்பிக்கையுடன் கூடிய சிறந்த குடிமக்களாக உருவாக்கவும் செயல்படுத்தப்படும் திட்டமாகும்.

இத்திட்டம், 37 வட்டாரங்களில் முன்னோடித் திட்டமாக 2001-02 ஆம் ஆண்டில் தொடங்கப்பட்டது. பின்னர் இத்திட்டம் அனைத்து 434 திட்டப்பகுதிகளுக்கும் விரிவுபடுத்தப்பட்டது. இத்திட்டத்தின்கீழ் திட்டப்பகுதி ஒன்றுக்கு ₹1.10 இலட்சம் ஒதுக்கீடு செய்யப்பட்டுள்ளது.

2010-2011ம் வருடத்தில் அறிமுகப்படுத்தப்பட்ட புதிய திட்டமான ராஜீவ் காந்தி பதுமையர் தன்னுரிமை மேம்பாட்டுத் திட்டம்

(சப்ளா) மொத்தமுள்ள 434 திட்டப்பகுதிகளில் 139 திட்டப் பகுதிகளில் அறிமுகப்படுத்தப்பட்டுள்ளது. மீதமுள்ள 295 திட்டப்பகுதிகளில் கிஷோரி சக்தி யோஜனா திட்டம் தொடர்ந்து நடைமுறைப்படுத்தப்படுகிறது.

இத்திட்டத்தின் கீழ் பள்ளிக்குச் செல்லும் மற்றும் பள்ளிக் கல்வியினை இடையில் நிறுத்தி விட்ட வளரிளம் பெண்களுக்கு ஊட்டச்சத்து, சுகாதாரம், சட்ட உரிமைகள், வீட்டு நிர்வாகம் மற்றும் குழந்தை வளர்ப்பு பற்றிய பயிற்சிகளும் விழிப்புணர்வு ஏற்படுத்த முகாம்களும் நடத்தப்படுகின்றன. 16-18 வயது வளரிளம் பெண்களுக்கு கணினிப் பயிற்சி, தையற் கலை, ஆய்வக தொழில் நுட்பாளர், செவிலிய உதவியாளர், கைவினை பொம்மை செய்தல் மற்றும் நவீன ஆடை வடிவமைப்பு ஆகிய பயிற்சிகள் பெயர் பெற்ற சிறந்த நிறுவனங்களின் மூலமாக வழங்கப்படுகின்றன.

இத்திட்டத்திற்காக 2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் ₹477.40 இலட்சம் நிதி ஒதுக்கீடு செய்யப்பட்டுள்ளது.

5.16. தகவல், கல்வி மற்றும் தொடர்பு

நிலையான வளர்ச்சிக்கான திட்டமிடுதலில், தகவல், கல்வி மற்றும் தொடர்புப் பணியானது மிக முக்கிய பங்கை வகிக்கிறது.

மனித சமுதாயத்தின் முன்னேற்றம், தகவல் மற்றும் கருத்துக்களை ஒருவருக்கொருவர் பரிமாறிக் கொள்ளும் திறனாலும் அத்தகைய தகவல்களை வளர்ச்சிக்காக பயன்படுத்திக் கொள்வதையும் சார்ந்தே உள்ளது. ஒருங்கிணைந்த குழந்தை வளர்ச்சிப் பணிகள் திட்டம், திட்டப்பகுதிகளில், முழுமையான வளர்ச்சியை தொடர்ந்து ஏற்படுத்துவதையே முக்கிய நோக்கமாகக் கொண்டுள்ளது. இத்திட்டத்தின் வெற்றியானது, திட்ட செயலாக்கத்தில், குறிப்பாக இத்திட்ட பயனாளிகளின் பங்கேற்பைப் பொறுத்தே அமைகிறது. இத்திட்டத்தில் மக்களின் பங்கேற்பை உறுதி செய்ய திட்டத்தை பற்றிய விழிப்புணர்வும், போதுமான தெளிவும் மக்களுக்கு ஏற்படுத்துவது அவசியமாகும். எனவே, ஒருங்கிணைந்த குழந்தைகள் வளர்ச்சித் திட்டத் துறையால் செயல்படுத்தப்படும் நலப்பணிகள் குறித்து முழுமையாக மக்கள் அறிந்து கொண்டு பயனடைய, தகவல், கல்வி மற்றும் தொடர்புப்பணிகள் முக்கியத்துவம் பெறுகிறது.

ஒருங்கிணைந்த குழந்தைகள் வளர்ச்சித் திட்டப்பணி செயலாக்கத்தினை குறித்து பெறப்படும் கருத்துக்களின்படி, இத்திட்டத்தின் வெற்றியானது, மக்களிடையே இத்திட்டம் குறித்து பரிச்சயம்/விழிப்புணர்வு, திட்ட செயலாக்கத்தில் வெளிப்படைத் தன்மை, இத்திட்ட வளர்ச்சியில் மக்களின் பங்கேற்பு மற்றும்

பொறுப்பினை பொறுத்தே அமைகிறது என்பதை வெளிப்படுத்துகிறது.

அச்ச வழி ஊடகங்கள், மின்னணு ஊடகங்கள் மற்றும் கள விளம்பரங்கள், ஆகியவை தகவல், கல்வி மற்றும் தொடர்பு உத்திகளாக பயன்படுத்தப்படுகின்றன. தகவல், கல்வி மற்றும் தொடர்பு குறித்து விரிவான செயல் உத்திகள் மற்றும் குறிப்பிட்ட செயல் திட்டங்கள் ஆகியவை தயாரிக்கப்பட்டு அதன் பின்னர் செயல்படுத்தப்படுகின்றன.

இதற்காக கீழ்க்கண்ட பணிகள் மேற்கொள்ளப்படுகின்றன:-

- திட்டம் பற்றிய விழிப்புணர்வை உண்டாக்க இதழ்கள்/மடல்கள் வெளியிடுதல்
- சுவரொட்டிகள் மற்றும் விளம்பரத் தோரணங்கள் மூலம் தகவல்களை அளித்தல்
- வானொலி, தொலைக்காட்சி மூலம் வளரிளம் பெண்கள் திட்டத்தின் விழிப்புணர்வு பாடல்கள், செய்திகள் மூலம் ஒலி, ஒளி பரப்புதல்
- தொகுப்புப் புத்தகம், தொகுப்புத் தாள்கள் மூலம் பயிற்சி உபகரணங்கள் தயாரித்தல்
- ஊராட்சி அமைப்பு உறுப்பினர்களுக்கு திட்டம் பற்றிய விழிப்புணர்வு மற்றும் ஆலோசனை வழங்குதல்

- உள்ளூர் தேவைக்கேற்ப விழிப்புணர்வு முகாம் நடத்துதல்.
- சமுதாய விழிப்புணர்வை உண்டாக்க, கண்காட்சிகள், விழாக்கள், தாய்ப்பால் வார விழா, தேசிய ஊட்டச்சத்து வார விழா போன்ற விழாக்கள் நடத்துதல்
- அயோடின் சத்து நாள் அனுசரித்தல்.

5.17. பயிற்சி

குழந்தை வளர்ச்சிப் பணிகள் திட்டத்தில் ஈடுபட்டுள்ள அனைத்து பணியாளர்களின் திறனை மேம்படுத்த செய்வதிலும், அவர்களுடைய செயல்திறன்பாட்டின் தரத்தினை உறுதி செய்வதிலும் பயிற்சி முக்கிய பங்காற்றுகிறது. சமுதாய வளர்ச்சியில் மக்களை ஒருங்கிணைத்து செல்லும் உத்திகளை திறமையாக கையாள தகுதிபடைத்த பணியாளர்களால் மட்டும் இயலும் என்பதால் இத்தகைய திறனை வளர்ப்பது பயிற்சியின் உச்சகட்ட நோக்கமாகும். எனவே, தெளிவான அறிவும், செயல்திறனும் வளர்த்துக்கொள்ளத் தக்க வகையில் பயிற்சித் திட்டம் உருவாக்கப்படுகிறது. குழந்தை வளர்ச்சிப் பணிகள் திட்டத்தின் களப்பணியாளர்கள் இத்திட்டப் பயன்களை சமுதாயத்தின் கடைநிலை வரை கொண்டு செல்வதில் முக்கிய பங்காற்றுவதோடு சமுதாயத்தினிடையே நல்ல பழக்க வழக்கங்கள் மற்றும் மனமாற்றங்களை ஏற்படுத்தும் முகவர்களாக கருதப்பட்டு

இவர்களுக்கு இத்திட்டம் குறித்த தெளிவான அறிவு, திறன்மேம்பாடு ஆகியவற்றை மேம்படுத்தக்கூடிய வகையில் பயிற்சிகள் வழங்கப்படுகின்றன.

இந்தியாவிலேயே தமிழ்நாட்டில் மட்டுமே பரவலாக்கப்பட்ட பயிற்சி முறை அனைத்து களப் பணியாளர்களுக்கும் வழங்கப்படுகிறது. இப்பயிற்சி முறை பலதரப்பினராலும் பாராட்டப்படும் சிறப்பான முறையாகும். ஒவ்வொரு திட்டப்பகுதியிலும் களப் பணியாளர்களுக்கு பணிப் பயிற்சி மற்றும் புத்தாக்கப் பயிற்சி அளிப்பதற்காக ஒரு பயிற்றுநர் பணிபுரிந்து வருகிறார்.

மாநில அளவில், இடைநிலை அளவில் மற்றும் திட்ட அளவில் பல்வகை பணியாளர்களுக்கு வழங்கப்படும் பயிற்சிகள் விவரம்:-

வ. எண்.	பயிற்சி நடைபெறும் இடம்	பயிற்சியின் பெயர்	பயிற்சி பெறுபவர்கள்
1.	மாநில பயிற்சி மையம், சென்னை	பணிப் பயிற்சி மற்றும் புத்தாக்கப் பயிற்சி	குழுந்தை வளர்ச்சித் திட்ட அலுவலர்
2.	இடைநிலை பயிற்சி மையம், இந்திய குழுந்தைகள்	பணி/புத்தறிவு மற்றும் புத்தாக்கப் பயிற்சி	வட்டார அளவில் உள்ள பயிற்றுநர்கள்
3.	இடைநிலை பயிற்சி மையம், இந்திய குழுந்தைகள்	பணிப் பயிற்சி	மேற்பார்வையாளர்கள்
4.	இடைநிலை பயிற்சி மையம், இந்திய குழுந்தைகள்	புத்தாக்கப் பயிற்சி	மேற்பார்வையாளர்கள்

	நலச்சங்கம், சென்னை		
5.	வட்டார அளவில்	பணிப் பயிற்சி	குழுந்தை நலப் பணியாளர்கள்
6.		புத்தாக்கப் பயிற்சி	குழுந்தை நலப் பணியாளர்கள்
7.		பணிப் பயிற்சி	குழுந்தை நல உதவியாளர்கள்
8.		புத்தாக்கப் பயிற்சி	குழுந்தை நல உதவியாளர்கள்

பிற பயிற்சிகள்

2011-12ஆம் ஆண்டில் கீழ்க்கண்ட பிற பயிற்சிகளுக்கு ₹42.66 இலட்சத்திற்கு மத்திய அரசு ஒப்புதல் வழங்கியுள்ளது:-

1. குழுந்தைகளின் ஊனங்களை ஆரம்ப நிலையிலேயே கண்டறிதலுக்காக திட்ட அலுவலருக்கு பயிற்சி
2. குழுந்தை வளர்ச்சி திட்ட அலுவலர் மற்றும் மேற்பார்வையாளர்களுக்கான கணினிப் பயிற்சி (MS Office)
3. மாவட்ட திட்ட அலுவலர் மற்றும் குழுந்தை வளர்ச்சி திட்ட அலுவலர்களுக்கு ஆளுமைத் திறன் மேம்பாடு, தனித்திறன் மேம்பாடு குறித்த பயிற்சி.

அலுவலர்களுடைய சுயமதிப்பு உருவாக்குதல், நேர்மறை எண்ணங்களை உருவாக்குதல், ஊக்குவித்தல், நடத்தை மேம்படுத்துதல் ஆகியவற்றை நோக்கங்களாகக் கொண்டு இப்பயிற்சித் திட்டம் உருவாக்கப்பட்டுள்ளது.

2011-12ஆம் ஆண்டில் மாநில பயிற்சி திட்ட செயல் திட்டத்திற்காக மத்திய அரசால் ₹580.54 இலட்சம் ஒப்புதல் வழங்கப்பட்டுள்ளது.

5.18. நெறிப்படுத்தும் பிரிவு

ஒருங்கிணைந்த குழந்தை வளர்ச்சிப் பணிகள் திட்டத்தின்கீழ் அனைத்து நலப் பணிகளும் குழந்தைகள் மையத்தினை அடிப்படையாகக் கொண்டே வழங்கப்படுகின்றன. திட்ட செயலாக்கம் மற்றும் பயனாளிகள் குறித்த அனைத்து புள்ளி விவரங்களும் சேகரிக்கப்பட்டு தொகுக்கப்படுகின்றன.

ஊட்டச்சத்து நிலை கண்காணிப்பு மற்றும் வளர்ச்சி நிலையை கண்காணித்தல் ஆகியவை முறைப்படுத்தும் பிரிவின் முக்கிய பணிகளாகும். 3 வயதுக்குட்பட்ட குழந்தைகளுக்கு மாதமொரு முறையும், 3 முதல் 5 வயதுக்குட்பட்ட குழந்தைகளுக்கு காலாண்டிற்கு ஒரு முறையும் எடையளவு எடுக்கப்படுகின்றன. குழந்தைகள் மையங்களில், 5 வயதிற்குட்பட்ட குழந்தைகளுக்கு வயதிற்கேற்ற எடை மற்றும் வளர்ச்சிப் பதிவேடுகள் பராமரிக்கப்படுகின்றன. இப்பதிவேடுகள், குழந்தைகளின் ஊட்டச்சத்து நிலை மற்றும் வளர்ச்சிக் குறைபாடுகளை கண்டறிய உதவுகிறது. மேலும், கடுமையான ஊட்டச்சத்துக் குறைபாடுகள் உடைய குழந்தைகளைக் கண்டறிந்து தேவைக்கேற்ப அக்குழந்தைகள் ஆரம்ப சுகாதார நிலையங்களுக்கும், துணை

சுகாதார நிலையங்களுக்கும் மருத்துவ சிகிச்சைக்குப் பரிந்துரை செய்யப்படுகின்றனர்.

குழந்தைகள் எடை கண்காணிக்கும் பணியின் தரத்தினை மேம்படுத்த அனைத்து மாவட்டங்களிலும் புள்ளியியல் ஆய்வாளர்கள் மூலம் முறையாக இப்பணியினை குறுக்காய்வு செய்யப்படுகிறது.

குழந்தை மையங்கள் குறித்த அனைத்து விவரங்களும் குழந்தைகள் மையத்தில் பராமரிக்கப்படும் பதிவேடுகளில் பணியாளர்களால் பதிவு செய்யப்படுகின்றன. இவ்விவரங்கள் அறிக்கைகளாக தயாரிக்கப்பட்டு அடுத்த உயர் நிலையில் உள்ளவர்களுக்கு அனுப்பப்படுகிறது. இதற்காக ஒரே மாதிரியான பதிவேடுகள் அச்சிடப்பட்டு அனைத்து குழந்தைகள் மையங்களுக்கும் வழங்கப்பட்டுள்ளன. மேலும் உலக சுகாதார நிறுவனத்தின் மூலம் வரையறை செய்யப்பட்ட, வளர்ச்சி அட்டை உள்ளடக்கிய கண்காணிப்புப் பதிவேடுகளும் அச்சிடப்பட்டு வழங்கப்பட்டுள்ளன.

இத்திட்டத்திற்காக 2011-12ஆம் ஆண்டின் திருத்த வரவு-செலவுத் திட்ட மதிப்பீட்டில் ₹8.02 இலட்சம் நிதி ஒதுக்கீடு செய்யப்பட்டுள்ளது.

5.19. அங்கன்வாடி பணியாளர்கள்

ஒவ்வொரு குழந்தைகள் மையமும் ஒரு அங்கன்வாடிப் பணியாளர் மற்றும் ஒரு உதவியாளராலும் நிர்வகிக்கப்படுகின்றது. ஒரு குறு மையமானது, ஒரு குறு அங்கன்வாடிப் பணியாளரால் நிர்வகிக்கப்படுகிறது. அவர்களுக்கு சிறப்புச் சம்பள விகிதத்தில் சம்பளம் வழங்கப்படுகிறது. இது தவிர அகவிலைப்படி, வீட்டு வாடகைப்படி, நகர ஈட்டுப்படி, மருத்துவப்படி மற்றும் ஆண்டொன்றிற்கு 3 விழுக்காடு ஊதிய உயர்வும் வழங்கப்பட்டு வருகிறது.

அங்கன்வாடி பணியாளர்களுக்கு ₹50,000/-மும் மற்றும் அங்கன்வாடி உதவியாளர்களுக்கு ₹20,000/-மும் ஒட்டுமொத்தத் தொகையாக 1-4-2005 முதல் அவர்கள் ஓய்வு பெறும் போது வழங்கப்பட்டு வருகிறது.

குழந்தைகள் குறுமையப் பணியாளர்கள் உள்ளிட்ட மையப் பணியாளர்கள், குழந்தைகள் மைய உதவியாளர்கள்-நிலை 1 மற்றும் குழந்தைகள் மைய உதவியாளர்கள்-நிலை 2 ஆகியோர் பணியில் இருந்து ஓய்வு பெறும்போது அவர்களுக்கு முறையே ₹700/, ₹600/- மற்றும் ₹500/- சிறப்பு ஓய்வூதியம் மாதாமாதம் வழங்கப்படுகிறது.

5.20. குழந்தைகள் மைய ஊழியர்களுக்கு சீருடைகள் வழங்குதல்

அனைத்து குழந்தைகள் மைய ஊழியர்களுக்கும் ஆண்டொன்றுக்கு தலா ₹200/- மதிப்புடைய இரண்டு சேலைகள் சீருடையாக வழங்கப்படுகின்றன. மேலும் ஒவ்வொருவருக்கும் ₹25 மதிப்பில் பெயர் அடையாள அட்டை (பேட்ஜ்) வழங்கப்படுகிறது.

அத்தியாயம்-6

சமூகப் பாதுகாப்பு

6.1. இந்திய நாட்டினைப் போன்ற பெரிய ஜனநாயக நாட்டில், ஜனநாயக கட்டமைப்பின் அடித்தளம் நிலையாக இருக்க குழந்தைகளின் நலன் இன்றியமையாததாகும். ஆரோக்கியமான, பாதுகாப்பான, சுரண்டலுக்குட்படாத, கல்வி கற்று, கவலையற்ற மற்றும் இனிமையான சூழலில் குழந்தைகள் வளர்வது இன்றியமையாததாகும். எனவே, குழந்தைகள் பாதுகாப்பு மற்றும் நலன் பேணுவதில் சுதந்திரத்துடன் ஆரோக்கியமான சூழலில் வளர்வதற்குத் தேவையான வாய்ப்புகள் மற்றும் வசதிகள் அளிப்பதை உறுதி செய்ய 'உரிமைகள் அடிப்படையிலான அணுகுமுறை' தேவையாக உள்ளது. இதுவே மாண்புமிகு முதலமைச்சர் அவர்களின் தொலைநோக்கு பார்வையாக இருப்பதால் அவர்தம் ஆட்சிக் காலங்களில் குழந்தைகளின் நலனுக்காக பல்வேறு நலத் திட்டங்களை உருவாக்கியுள்ளார்.

குழந்தைகளுக்கு, குறிப்பாக சட்டத்திற்கு முரணாக செயல்பட்ட சிறார்களுக்கு நிறுவனம் சார்ந்த அமைப்புகள் மூலம் பாதுகாப்பு மற்றும் பராமரிப்பை வழங்குவதில் தமிழ்நாடு ஒரு முன்னோடி மாநிலமாகத் திகழ்கிறது. இதற்கு இணையாக, அபாயகரமான சூழலிலுள்ள பெண்களின் பாதுகாப்பு மற்றும் நலனுக்கும் முக்கியத்துவம் அளிக்கப்பட்டு வருகிறது.

சமூகப் பாதுகாப்புத் துறை, 2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின் இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டம் மற்றும் 1956 ஆம் ஆண்டின் ஒழுக்கநெறி பிறழ்தல் (தடுப்பு) சட்டம் ஆகிய இரண்டு முக்கியமான சட்டங்களைத் திறம்பட நடைமுறைப்படுத்துவதன் மூலம் இச்சட்டங்களின் நோக்கங்களை நிறைவேற்றி வருகிறது. சமூகப் பாதுகாப்புத்துறை, இவ்விரு சட்டங்களின் பல்வேறு பிரிவுகளின்கீழ் குழந்தைகள் இல்லங்கள், கூர்நோக்கு இல்லங்கள், சிறப்பு இல்லங்கள், பிற்காப்பு நிறுவனங்கள் மற்றும் மகளிர் காப்பகங்கள் ஆகியவற்றை நடத்தி வருகிறது.

6.2. 2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின் இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டம்

இளைஞர் நீதிச் சட்டத்தின் அடிப்படைக் கொள்கைகளாவன:-

1)	நிறுவனம் சாரா அணுகுமுறை
2)	பெற்றோர்/குடும்பத்திற்கு முதன்மை பொறுப்புள்ளதை வலியுறுத்துதல்
3)	குழந்தை உரிமைகள் பாதுகாப்பு மீது குறிப்பிடத்தகுந்த அக்கறை செலுத்துதல்
4)	மறுவாழ்விற்கான பல்வேறு மாற்று வழிமுறைகளை அளித்தல்
5)	குழந்தைகளின் உச்சபட்ச நலனின் அடிப்படையில் அவர்கள் மீதான வழக்குகளைத் தீர்வு செய்வதில் குழந்தைத் தோழமையுடன் கூடிய அணுகுமுறையை கையாளுதல்.

இக்கொள்கைகளின் அடிப்படையில், சட்டத்தின் கீழ் நிறுவப்பட்ட அனைத்து இல்லங்களிலும் உள்ள குழந்தைகளின் அடிப்படை வசதிகள், கல்வி, குழந்தை உரிமை பாதுகாப்பு, ஆரோக்கியம் மற்றும் சுகாதாரம், ஆகியன உள்ளிட்ட அனைத்து தேவைகளையும் வழங்கும் விதமாக இச்சட்டத்தில் வழிவகை செய்யப்பட்டுள்ளன.

இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டம், 2000-த்தின் கீழ் விரிவான விதிகளை 14.2.2002 அன்று அறிவிக்கையாக முதலாவதாக தமிழ்நாடு அரசால் வெளியிடப்பட்டது.

6.3. பராமரிப்பு மற்றும் பாதுகாப்புத் தேவைப்படும் குழந்தைகள்

பராமரிப்பு மற்றும் பாதுகாப்புத் தேவைப்படும் குழந்தைகள் என்றால், வீடு, தங்கும் இடம் அல்லது உறைவிடம் மற்றும் வாழ்க்கைக்கான எந்த வித ஆதாரமில்லாத, பெற்றோர் மற்றும் கவனிப்பாரற்ற அல்லது பெற்றோரால் கைவிடப்பட்ட அல்லது தவறவிட்ட அல்லது வீட்டை விட்டு வெளியேறிய, முறையான விசாரணைக்குப் பிறகும் பெற்றோர்களைக் கண்டறியமுடியாத பெற்றோர்களுடைய குழந்தைகள் எனப் பொருள்படும்.

6.3.1. குழந்தை நலக் குழுக்கள்

பராமரிப்பும், பாதுகாப்பும் தேவைப்படும் குழந்தைகள் மீதான வழக்குகளைத் தீர்வு செய்வதற்காக 2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின் இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டப் பிரிவு 29 (1)-ன்படி 18 குழந்தை நலக்குழுக்கள் அமைக்கப்பட்டு கீழ்க்கண்ட இடங்களில் செயல்பட்டு வருகின்றன:-

1. சென்னை	7	சேலம்	13	தஞ்சாவூர்
2. செங்கல்பட்டு	8	கோயம்புத்தூர்	14	திருச்சிராப்பள்ளி
3. வேலூர்	9	விருதுநகர்	15	மதுரை
4. விழுப்புரம்	10	திண்டுக்கல்	16	திருநெல்வேலி
5. தருமபுரி	11	காரைக்குடி	17	மயிலாடுதுறை
6. ஈரோடு	12	தூத்துக்குடி	18	திருவள்ளூர்

ஒவ்வொரு குழந்தை நலக் குழுவும், அலுவல் சார்பற்ற ஒரு தலைவர் மற்றும் ஒரு பெண் உறுப்பினர் உட்பட நான்கு உறுப்பினர்களைக் கொண்டுள்ளது. இக்குழந்தை நலக்குழுக்கள், குற்றவியல் நடைமுறைத் தொகுப்பின்படி, பெருநகர் நீதிமன்ற நடுவர் அல்லது முதல் வகுப்பு நீதிமன்ற நடுவருக்குரிய அதிகாரங்களைப் பெற்றுள்ளன. இக்குழுக்கள் வாரத்தில் செவ்வாய், வியாழன் மற்றும் வெள்ளிக்கிழமை ஆகிய மூன்று நாட்களில் அரசால் அங்கீகரிக்கப்பட்ட குழந்தைகள் இல்லங்களில் கூடுகின்றன.

தற்போது, குழந்தை நலக் குழுக்கள் இல்லாத ஏனைய மாவட்டங்களில் 14 குழந்தை நலக்குழுக்களை அமைக்க அரசு ஆணையிட்டுள்ளது.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹85.32 இலட்சம் நிதி ஒதுக்கீடு செய்யப்பட்டுள்ளது.

6.3.2. சிறுவர் மற்றும் சிறுமியருக்கான குழந்தைகள் இல்லங்கள்

2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின் இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டப் பிரிவுகளின்படி, 30 குழந்தைகள் இல்லங்கள் செயல்பட்டு வருகின்றன. இந்நிறுவனங்கள், குழந்தை நலக்குழுவால் அனுப்பப்பட்ட பராமரிப்பு மற்றும் பாதுகாப்பு தேவைப்படும் குழந்தைகளின் நீண்டகால மறுவாழ்வினை கருத்தில் கொண்டு செயல்பட்டு வருகின்றன. இம்மறுவாழ்வு முறையானது, அடிப்படை வசதிகள் ஏற்படுத்தித்தருதல், கல்வி மற்றும் தொழிற்பயிற்சி கற்பதற்கும் வழிவகை செய்தல், ஆற்றுப்படுத்துதல் மற்றும் அரவணைப்பாளர்களை ஏற்பாடு செய்தல் ஆகிய அனைத்து சேவைகளையும் உள்ளடக்கியதாகும்.

குழந்தைகளின் உணர்வு ரீதியான தேவைகளைப் பூர்த்தி செய்வதற்கு, அவை தேவைப்படும் அனைத்து குழந்தைகளுக்கும் சமூகம் மற்றும் உளவியல் சேவைகள் அளிக்கப்படுகின்றன. இல்லத்தில் உள்ள குழந்தைகளை உரிய முறையில் கையாள்வதற்கு குழந்தைகளுடன் நேரடித் தொடர்புடைய பணியாளர்களுக்கு வாழ்க்கைத் திறன் பயிற்சியும் அளிக்கப்படுகிறது.

குழந்தைகளின் சீரான மற்றும் ஒட்டுமொத்த வளர்ச்சியினை எய்தும் வகையில் குழந்தைகளுக்குத் தலைமைத்துவம், பிறர் உணர்வை புரிந்து கொள்ளல் / தங்களுக்குள் நேய உணர்வை பகிர்ந்து கொள்ளல், தன்னிலை சுகாதாரம் மற்றும் பிரச்சனைகளைத் தீர்வு செய்து கொள்ளும் திறன் வளர்த்தல் ஆகிய அம்சங்கள் அடங்கிய விரிவான பயிற்சித் திட்டம் உருவாக்கப்பட்டுள்ளது. ஒவ்வொரு குழந்தையிடம் உள்ள தனித்திறமையினை வெளிக் கொணர்ந்து, அக்குழந்தை தன்னை மேலும் வளர்த்துக் கொள்வதற்கு ஏதுவாக கலை, இசை மற்றும் நடப்புத் துறைகளிலும் பயிற்சி வழங்கப்படுகின்றன.

இத்துறையின் கட்டுப்பாட்டின் கீழ் இயங்கும் மாநிலம் முழுவதும் உள்ள 30 குழந்தைகள் இல்லங்களில் 10 இல்லங்கள் அரசாலும், 20 இல்லங்கள் தன்னார்வத் தொண்டு நிறுவனங்களாலும் நடத்தப்பட்டு வருகின்றன.

அனைத்து அரசு குழந்தைகள் இல்லங்களுக்கும் அங்கு உள்ள குழந்தைகள் அவர்களது உடைமைகள் மற்றும் புத்தகங்களை வைத்துக் கொள்ள ஏதுவாக, அலமாரிகள் வழங்கப்பட்டுள்ளன. அதேபோல அனைத்து அரசு நிறுவனங்களுக்கும் கணினி, மர அணிகள் மற்றும் நூலகப் புத்தகங்கள் குழந்தைகள் நலனுக்காக வழங்கப்பட்டுள்ளன.

மன வளர்ச்சி குன்றியவர்களுக்கான இரண்டு குழந்தைகள் இல்லங்கள் சென்னையில் பாலவிஹார் மற்றும் ஸ்ரீ அருணாதயம் ஆகிய தன்னார்வத் தொண்டு நிறுவனங்களாலும், மனவளர்ச்சி குன்றிய மாற்றுத்திறனாளி குழந்தைகளுக்கான இல்லம் மயிலாடுதுறையில் அறிவகம் என்ற தொண்டு நிறுவனத்தாலும் அரசு மானிய உதவியுடன் நடத்தப்பட்டு வருகின்றன.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹1031.12 இலட்சம் நிதி ஒதுக்கீடு செய்யப்பட்டுள்ளது

6.3.3. சிறப்புப் பராமரிப்பு மையம்

ஆதரவற்ற பெண் குழந்தைகளுக்கு, சென்னையில் மரியாலயா என்னும் தன்னார்வத் தொண்டு நிறுவனத்தின்கீழ் ஒரு சிறப்புப் பராமரிப்பு மையம் செயல்படுகிறது. இங்கு ஆதரவற்ற பெண்குழந்தைகளுக்கு பெற்றோரது அன்பு மற்றும் ஆதரவினை

ஒத்த பராமரிப்பு வழங்கப்படுகிறது. இம்மையத்தில் 30 சிறுமிகள் பயன்பெற்று வருகின்றனர்.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹0.60 இலட்சம் நிதி ஒதுக்கீடு செய்யப்பட்டுள்ளது.

6.4. சட்டத்திற்கு முரணாக செயல்பட்டதாகக் கருதப்படும் சிறார்கள்

குற்றம் புரிந்ததாகக் கூறப்படும் நாளன்று குற்றம் செய்ததாக குற்றஞ்சாட்டப்பட்ட பதினெட்டு வயது நிறைவடையாத சிறார்களே சட்டத்திற்கு முரணாகச் செயல்பட்டதாகக் கருதப்படும் சிறார்கள் ஆவார்கள்.

6.4.1. இளைஞர் நீதிக் குழுமங்கள்

2006ஆம் ஆண்டில் திருத்தியமைக்கப்பட்ட, 2000 ஆம் ஆண்டின் இளைஞர் நீதிச் (குழந்தைகள் பராமரிப்பு மற்றும் பாதுகாப்பு) சட்டப் பிரிவு 4(1)-ன்படி, சட்டத்திற்கு முரணாகச் செயல்பட்ட சிறார்கள் குறித்த வழக்கினை தீர்வு செய்வதற்காக இளைஞர் நீதிக் குழுமங்கள் அமைக்கப்பட்டுள்ளன.

இளைஞர் நீதிக் குழுமங்கள் பெருநகர் நீதிமன்ற நடுவர் அல்லது முதல் வகுப்பு நீதிமன்ற நடுவர் மற்றும் இரண்டு சமூகப்

பணியாளர்களில் குறைந்தபட்சம் ஒரு பெண் சமூகப் பணியாளருடன் நீதிமன்ற நடுவர் குழுமமாக செயல்படுகின்றன. இக்குழுமங்களுக்கு முதல் வகுப்பு நீதித்துறை நடுவருக்குண்டான அதிகாரம் அளிக்கப்பட்டுள்ளது. அந்தந்த கூர்நோக்கு இல்லங்களில் இக்குழுமம், வாரத்தில் மூன்று முறை அதாவது திங்கள், புதன் மற்றும் வெள்ளிக் கிழமைகளில் கூடுகின்றன.

சென்னை, கடலூர், கோயம்புத்தூர், மதுரை, திருச்சிராப்பள்ளி, தஞ்சாவூர், சேலம் மற்றும் திருநெல்வேலி ஆகிய எட்டு மாவட்டங்களில் தற்போது இளைஞர் நீதிக் குழுமங்கள் செயல்பட்டு வருகின்றன. இளைஞர் நீதிக் குழுமங்கள் இல்லாத ஏனைய மாவட்டங்களில், 24 இளைஞர் நீதிக் குழுமங்களைத் தோற்றுவிக்க அரசு ஆணையிட்டுள்ளது.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹28.32 இலட்சம் நிதி ஒதுக்கீடு செய்யப்பட்டுள்ளது.

6.4.2. கூர்நோக்கு இல்லங்கள்

கூர்நோக்கு இல்லமானது, இளைஞர் நீதிக் குழுமத்தின் விசாரணை நிலுவையில் உள்ள சட்டத்திற்கு முரணாக செயல்பட்ட குழந்தைகளைத் தற்காலிகமாக தங்க வைக்கப்படும் நிறுவனமாகும்.

விசாரணையை எதிர்நோக்கி உள்ள சட்டத்திற்கு முரணாக செயல்பட்டதாகக் கருதப்படும் சிறார்கள் கூர்நோக்கு இல்லங்களுக்கு அனுப்பப்படுகிறார்கள். சென்னை, திருநெல்வேலி, தஞ்சாவூர், திருச்சிராப்பள்ளி, சேலம் மற்றும் கடலூர் ஆகிய இடங்களில் தலா ஒன்று வீதம் 6 அரசு கூர்நோக்கு இல்லங்களும், மதுரை மற்றும் கோயம்புத்தூர் ஆகிய இடங்களில் தன்னார்வத் தொண்டு நிறுவனங்களின் கீழ் இரண்டு கூர்நோக்கு இல்லங்களும் செயல்பட்டு வருகின்றன. இந்த இல்லங்களில் தங்கும் குழந்தைகளுக்கு உணவு, உடை, உறைவிடம் வழங்கப்படுவதோடு அவர்களுக்கான மறுவாழ்வுத் திட்டத்தின் கீழ் கல்வி, தொழிற்பயிற்சி மற்றும் ஆற்றுப்படுத்துதல் சேவை ஆகியவையும் வழங்கப்படுகின்றன. இவ்வில்லங்களில் வசிக்கும் குழந்தைகளின் ஆர்வத்திற்கேற்ப வடிவமைக்கப்பட்ட மறுவாழ்வுத் திட்டத்தின் கீழ் கல்வி மற்றும் தொழிற்பயிற்சிகள் வழங்கப்படுகின்றன. இக்குழந்தைகளின் சஞ்சலமான மனநிலையை ஒருமுகப்படுத்தவும், உணர்ச்சிமயமான நிலையினை கட்டுப்படுத்தி மனோதிடத்தினை ஏற்படுத்தவும், சமூக உளவியல் பயிற்சிகளான யோகா பயிற்சி, தியானப்பயிற்சி, தனிநபர் மற்றும் குழு ஆற்றுப்படுத்துதல் ஆகியவை வழங்கப்படுகின்றன. குழந்தைகளின் மறுவாழ்விற்கும் நீடித்த பலனைப் பெறுவதற்கு பெற்றோர்களுக்கும் ஆலோசனை மற்றும் வழிகாட்டுதல் அளிக்கப்படுகின்றது. அனைத்து கூர்நோக்கு இல்லங்களிலும், குழந்தைகளை அமைதிபடுத்தும் பயிற்சிகளாக

கலை, இசை, மற்றும் நடனம் போன்றவைகளுடன் உள்ளாங்க விளையாட்டுகள் உட்பட பல விளையாட்டுப் பயிற்சிகளும் வழங்கப்படுகின்றன.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹272.94 இலட்சம் நிதி ஒதுக்கீடு செய்யப்பட்டுள்ளது

6.4.3. சிறுவர் மற்றும் சிறுமியருக்கான சிறப்பு இல்லங்கள்

சிறப்பு இல்லங்களானது, இளைஞர் நீதிக் குழுமங்கள் மூலம் தவறிழைத்ததாகக் கருதப்படும் சிறார்கள், அக்குழுமங்கள் ஆணையிட்டுள்ள காலம் வரை தங்க வைப்பதற்காக தொடங்கப்பட்டன. சிறுவர்களுக்கான சிறப்பு இல்லம் செங்கல்பட்டிலும், சிறுமியர்களுக்கான சிறப்பு இல்லம் சென்னையிலும் இயங்கி வருகின்றன. சிறுவர்களின் வயது, அவர்தம் குற்றத்தின் தன்மை, உடல் மற்றும் மனநிலை ஆகியவற்றின் அடிப்படையில் சிறார்கள் பிரிக்கப்பட்டு, அவர்களுக்கு கல்வி மற்றும் தொழிற்பயிற்சி ஆகியவை வழங்கப்படுகின்றன. மேலும் சிறார்களுக்கு நடனம், இசை மற்றும் நடப்பு ஆகியவற்றிலும் பயிற்சிகள் வழங்கப்படுகின்றன. இக்குழந்தைகளின் ஆக்கசக்தியை அனுகூலமாக்குவதற்கு ஏதுவாக மனமாற்றம் செய்யும் நோக்கோடும் மற்றும் அவர்களிடையே தன்னம்பிக்கையை வளர்க்கவும் ஆளுமைத்திறன் வளர்ச்சிப் பயிற்சிகள் வழங்கப்படுகின்றன.

சிறார்களின் மனநிலையை ஒருமுகப்படுத்துவதிலும் அமைதிப்படுத்துவதிலும் தோட்டக்கலைப் பயிற்சி சிறந்த ஒன்றாகும். எனவே அனைத்து இல்லங்களிலும் உள்ள சிறார்கள் தோட்ட பராமரிப்புப் பணிகளில் ஈடுபட ஊக்குவிக்கப்படுகின்றனர்.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹153.60 இலட்சம் நிதி ஒதுக்கீடு செய்யப்பட்டுள்ளது

6.5. குழந்தைகள் நலனுக்கான மறுவாழ்வுத் திட்ட நடவடிக்கைகள்

6.5.1. பிற்காப்பு நிறுவனங்கள்

குழந்தைகள் இல்லங்கள் மற்றும் சிறப்பு இல்லங்களில் இருத்தி வைக்கப்பட்ட காலத்திற்குப் பின் வெளியேறும் சிறுவர் மற்றும் சிறுமியர்களைப் பராமரிப்பதற்காக பிற்காப்பு நிறுவனங்கள் ஏற்படுத்தப்பட்டன. இப்பிற்காப்பு நிறுவனங்களில் குழந்தைகள் தங்களுடைய உயர் கல்வியைத் தொடரவும், வருவாய் ஈட்டத்தக்க தொழிற்பயிற்சிகள் பெறவும் அதன் மூலம் ஒரு நேர்மையான பயனுள்ள வாழ்க்கையை அவர்களது குடும்பம் அல்லது சமூகத்துடன் ஒருங்கிணைக்கப்படுவதற்கு முன்பும், பின்பும் நடத்திச் செல்லவும் பயிற்சிகள் வழங்கப்பட்டு வருகின்றன.

தமிழ்நாட்டில் 3 பிற்காப்பு நிறுவனங்கள் கீழ்க்கண்ட இடங்களில் செயல்படுகின்றன:-

1. அரசினர் மாணவர் பிற்காப்பு நிறுவனம், ஆத்தூர், காஞ்சிபுரம் மாவட்டம்
2. அரசினர் மாணவர் பிற்காப்பு நிறுவனம், மதுரை
3. அரசினர் மகளிர் பிற்காப்பு நிறுவனம், வேலூர்

இம்மூன்று அரசு பிற்காப்பு நிறுவனங்கள் தவிர, மனவளர்ச்சி குன்றிய, வயது வந்த பெண்களுக்காக தொழில் பயிற்சியுடன் கூடிய புகலிடம் அரசு உதவியுடன் சென்னை பாலவிஹாரில் (தன்னார்வத் தொண்டு நிறுவனம்) செயல்பட்டு வருகிறது.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹91.50 இலட்சம் நிதி ஒதுக்கீடு செய்யப்பட்டுள்ளது

6.5.2. வள மையங்கள்

குழந்தைகளின் உள மற்றும் சமூக ரீதியான தேவைகளைப் பூர்த்தி செய்யும் பொருட்டு ஏற்கனவே இருந்த இளைஞர் வழிகாட்டி மையங்களை மாநிலம் முழுவதும் 31 வளமையங்களாக

மாற்றியமைத்து அரசால் ஆணை பிறப்பிக்கப்பட்டுள்ளது. இந்த வளமையங்கள் பெற்றோர்களுக்கும் ஆற்றுப்படுத்துதல் மற்றும் வழிகாட்டுதல் போன்ற சேவைகளை வழங்குகின்றன. இம்மையங்கள் அனைத்தும் தன்னார்வத் தொண்டு நிறுவனங்கள் மூலம் அரசு மானிய உதவியுடன் நடத்தப்பட்டு வருகின்றன.

குழந்தை நலக் குழுக்கள் மற்றும் இளைஞர் நீதிக் குழுமங்கள் மூலம் அனுப்பப்படும் குழந்தைகளை உளவியல் ரீதியாக பரிசோதித்து அவர்களது மனவளமை தேவைக்கேற்ப உரிய மறுவாழ்வு திட்டங்கள் வகுக்கப்படுகின்றன. இம்மையங்கள் தனியார்/குழு மற்றும் பெற்றோர்களுக்கான ஆலோசனை மற்றும் வழிகாட்டுதல், குழந்தை நலத் திட்டங்கள் தயாரித்தல், குழந்தைகளின் அறிவுத் திறனறிதல், மொழிபெயர்ப்பாளர்களை ஏற்பாடு செய்தல் மற்றும் பெற்றோர்களை கண்டறிதல் போன்ற பணிகளில் சிறப்பு கவனம் செலுத்தி பணியாற்றுகின்றன.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹12.65 இலட்சம் நிதி ஒதுக்கீடு செய்யப்பட்டுள்ளது

6.5.3. கல்வி வசதிகள்

இத்துறையின் கட்டுப்பாட்டிலுள்ள 8 குழந்தைகள் இல்லங்களில் இல்ல வளாகத்தினுள் 8-ஆம் வகுப்பு வரை

பயிற்றுவிக்க நடுநிலைப்பள்ளிகள் இயங்கி வருகின்றன. 9-ஆம் வகுப்பிலிருந்து தொடர்ந்து கல்வி பயில, குழந்தைகள் இல்லங்களின் அருகாமையில் உள்ள வெளிப்பள்ளிகளில் சேர்க்கப்படுகின்றனர். ஈரோடு மற்றும் காரைக்குடியில் உள்ள குழந்தைகள் இல்லங்களில், பள்ளிகள் இல்லாத காரணத்தினால் அருகாமையில் உள்ள வெளிப்பள்ளிகளுக்கு குழந்தைகள் அனுப்பப்படுகின்றனர். செங்கல்பட்டு மற்றும் சென்னையில் இயங்கிவரும் சிறுவர், சிறுமியருக்கான சிறப்பு இல்லங்களில் 10-ம் வகுப்பு வரை கல்வியுடன் குறுகியகால நவீன தொழிற்பயிற்சிகளும் வழங்கப்படுகின்றன.

தொழிற்பயிற்சி நிறுவனங்கள் மற்றும் கல்லூரிகளில் சேர்ப்பதன் மூலம் சிறார்கள் தமது உயர்கல்வியினை தொடர்வதற்கு உரிய வசதிகளை இத்துறை செய்து தருகிறது.

2011-2012 ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹3.81 இலட்சம் நிதி ஒதுக்கீடு செய்யப்பட்டுள்ளது

6.5.4. தொழிற்பயிற்சி

குழந்தைகளின் விருப்பம் மற்றும் திறனைப் பொறுத்து வேலைவாய்ப்புகள் அதிகம் உள்ள தொழில் பிரிவுகளான வாகனப்

பராமரிப்பு, திரையச்சு, கணினி, தையல் மற்றும் மின்கம்பி பயிற்சி ஆகிய தொழில் பிரிவுகளில் பயிற்சிகள் வழங்கப்படுகின்றன. குழந்தைகள் மற்றும் சிறப்பு இல்ல சிறுவர் சிறுமியருக்கு நவீன தொழிற்பயிற்சிகளான அலைபேசி பழுதுபார்த்தல், புகைப்படம் எடுத்தல், உருபடக் காட்சி எடுத்தல், கணினிப் பயிற்சி, சமையல் பயிற்சி, நகை செய்யும் பயிற்சி மற்றும் அழகுசுவை பயிற்சிகள் வழங்கப்படுகின்றன. தொழில் பிரிவுகளில் பயிலும் மாணவர்களை ஊக்குவிக்கும் முகமாக ஊக்கத் தொகை வழங்கப்படுகிறது.

6.5.5. குடும்ப உதவித் திட்டம்

குழந்தைகள் தங்களது குடும்ப பராமரிப்பில் இருப்பதையும், அவர்களது கல்வியினை தொடர்ந்து பயில்வதனை ஊக்குவிக்கும் வகையிலும் குடும்ப உதவித்திட்டம் செயல்படுத்தப்படுகிறது. இத்தகைய குழந்தைகளின் குடும்பங்களுக்கு, குழந்தைகள் நலக் குழுவால் குழந்தைகள் வீடேக விடுவித்து ஆணையிட்ட நாள் முதல், மாதம் ஒன்றுக்கு ₹200/- வீதம் மீதமுள்ள இருத்தி வைத்தல் காலம் வரை வழங்கப்படுகிறது.

6.5.6. புறக்கணிக்கப்பட்ட மற்றும் துன்புறுத்தலுக்கு ஆளான சிறார்களின் இடர்பாடுகள் தலையீட்டு மையம்

குழந்தைகள் தவறாகப் பயன்படுத்துதலுக்கு ஆளாவதைத் தடுக்க, இடர்பாடுகள் தலையீட்டு மையம் ஒன்று சென்னையில்

இந்திய குழந்தைகள் நலச்சங்கத்தின் மூலமாக செயல்பட்டு வருகிறது. இத்திட்டத்தில் குழந்தைகளைத் தவறாகப் பயன்படுத்தும் தகவல் பெற்றவுடன், தகவல் நேர்வுகளில் விசாரணை மேற்கொண்டு, விசாரணையில் குழந்தைகள் தவறாக பயன்படுத்தப்பட்டது உறுதிபடுத்தப்படும் நிலையில் குழந்தைகளின் பெற்றோர்களிடம் அல்லது மறுவாழ்வு மையங்களில் வைத்து தற்காலிகப் பராமரிப்பும் பாதுகாப்பும் வழங்கப்படுகிறது. மேலும், குழந்தைகளுக்கும் அவர்களின் பெற்றோருக்கும் உரிய வழிகாட்டுதல் மற்றும் ஆற்றுப்படுத்துதல் சேவைகள் வழங்கப்படுகின்றன.

6.5.7. நகர்ப்புறம் மற்றும் புறநகர்ப் பகுதிகளில் பராமரிப்புத் தேவைப்படும் சிறார்களுக்கான திறந்தவெளி புகலிடங்கள்

சாலையோரச் சிறார்களுக்கு மறுவாழ்வு அளிக்கும் முகமாக 9 நிறுவனங்கள் சென்னையிலும், மதுரை, திருச்சிராப்பள்ளி, திருநெல்வேலி, சேலம் மற்றும் கோயம்புத்தூர் ஆகிய இடங்களிலும் தன்னார்வத் தொண்டு நிறுவனங்கள் மூலம் மொத்தம் 14 புகலிடங்கள் ஆரம்பிக்கப்பட்டுள்ளன. சாலையோரச் சிறார்களுக்கு இந்நிறுவனங்களில் உணவு, உறைவிடம், முறைசாராக் கல்வி மற்றும் தொழிற்பயிற்சி ஆகியவை அளிக்கப்படுகின்றன. தன்னார்வத் தொண்டு நிறுவனங்களுக்கு அரசால் பராமரிப்பு மானியம் வழங்கப்படுகிறது. இத்திட்டத்தின் கீழ் சுமார் 350 சிறார்கள் பயனடைகின்றனர்.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹90.54 இலட்சம் நிதி ஒதுக்கீடு செய்யப்பட்டுள்ளது

6.5.8. குழந்தைகளுக்கான இலவச தொலைபேசி உதவித் திட்டம் (Childline)

இந்திய குழந்தைகளின் இலவச தொலைபேசி அமைப்பு [Childline India Foundation (CIF)] 1996-ஆம் ஆண்டு, இந்தியா முழுவதும் குழந்தைகளுக்கான இலவச அவசரகால தொலைபேசி சேவையை வழங்குவதற்காக ஏற்படுத்தப்பட்டது. குழந்தைகளின் இலவச தொலைபேசி அமைப்பு, இடர்பாட்டிலுள்ள, பாதுகாப்பு மற்றும் பராமரிப்பு தேவைப்படும் 0-18 வயதுள்ள குழந்தைகளுக்காக 24 மணி நேரமும் செயல்படுகிறது. நாடு முழுவதிலும் உள்ள குழந்தைகளுக்கான பொது இலவச தொலைபேசி எண்.1098. சமூகப் பாதுகாப்புத் துறை, சென்னையில் இத்திட்ட செயலாக்கத்தின் பற்றாளராக செயல்படுகிறது. குழந்தைகளின் இலவச தொலைபேசி அமைப்பு மத்திய அரசு நிதியுதவியுடன், தனியார் தொண்டு நிறுவனங்கள் மூலம் செயல்படுத்தப்பட்டு வருகிறது. தூய்மையும் சூழ்நிலையில் பாதிப்புக்குள்ளான, உதவி தேவைப்படும் குழந்தைகளைக் கண்டறிந்து, அவர்களை மீட்டு உறைவிடம், மருத்துவ வசதி, இல்லத்தில் சேர்த்தல், ஆதரவாளர்களை ஏற்படுத்தி தருதல், உளவியல் ரீதியாக

தேவைப்படும் / மனவளமைக்கான உதவிகள் செய்தல் மற்றும் ஆலோசனை வழங்குதல் போன்ற சேவைகளையும் வழங்குகின்றன.

பி.எஸ்.என்.எல்., சென்னை தொலைபேசி, வோடோ போன், ஏர்டெல், ஏர்செல், ரிலையன்ஸ் மற்றும் டாட்டா இன்டிகாம் போன்ற நிறுவனங்கள் எண் 1098க்கு சென்னையில் மட்டும் இலவச அழைப்புச் சேவை வழங்கியுள்ளன. தமிழகத்தில் சென்னை, மதுரை, திருச்சிராப்பள்ளி, கோயம்புத்தூர், சேலம், திருநெல்வேலி, கன்னியாகுமரி, கடலூர், நாகப்பட்டினம் மற்றும் காஞ்சிபுரம் (மாமல்லபுரம்) ஆகிய 10 இடங்கள் உள்ளிட்ட நாடு முழுவதும் 83 நகரங்களில் செயல்பட்டுவருகிறது.

6.6. ஒருங்கிணைந்த குழந்தைகள் பாதுகாப்புத் திட்டம் (ICPS)

இந்திய அரசின் ஒருங்கிணைந்த குழந்தைகள் பாதுகாப்புத் திட்டமானது ஒரு முறைமையை ஏற்படுத்தி, குழந்தைகளுக்கு எதிரான வன்கொடுமை, புறக்கணித்தல் மற்றும் சுரண்டல் ஆகியவற்றை ஏற்படுத்தக்கூடிய துன்பச்சூழல்களைத் திறம்பட குறைத்து குழந்தைகளுக்கு பாதுகாப்பு வழங்குவதை நோக்கமாகக் கொண்டுள்ளது.

இத்திட்டம், குழந்தைகள் நலனை மேம்படுத்துவதில் குழந்தை பாதுகாப்பு பணிகள் தொடர்பான தரமான சேவைகளை பெறுவதிலும் குழந்தைகள் உரிமைகள் குறித்து பொது விழிப்புணர்வை

ஏற்படுத்துதல், குழந்தைகள் பாதுகாப்பு குறித்த பொறுப்புணர்வினை பொது அமைப்புகள் மற்றும் சேவை வழங்கும் அமைப்புகளை ஏற்கச் செய்தல் மற்றும் இத்தகைய சேவைகள் வழங்கும் அமைப்புகளை உருவாக்கி அவற்றின் செயல்பாடுகளை கண்காணிப்பு மற்றும் மதிப்பீடு செய்வது போன்ற நேர்மறையான தலையீடுகளை கையாள்கிறது.

மேலும் இத்திட்டமானது, குழந்தைகள் நலனைப் பாதுகாக்க, ஏற்கனவே செயல்படுத்தப்படுத்தப்பட்ட இளைஞர் நீதிக்கான திட்டம், ஒருங்கிணைந்த சாலையோரச் சிறார்களுக்கான திட்டம் மற்றும் பாலர் இல்லத்திற்கான (சிசு கிரஹ) உதவித் திட்டம் ஆகியவற்றை ஒரு நிர்வாக அமைப்பின் கீழ் கொணரவும் மற்றும் புதிய முயற்சிகளைத் தொடங்கவும் வழிவகை செய்கிறது.

இத்திட்டத்தை செயல்படுத்திட மாநில அரசு, மத்திய அரசுடன் புரிந்துணர்வு ஒப்பந்தம் ஒன்றைச் செய்துள்ளது. ஒருங்கிணைந்த குழந்தைகள் பாதுகாப்புத் திட்டத்தின் அங்கங்களாக மாநில குழந்தைகள் பாதுகாப்புச் சங்கம் (State Child Protection Society), மாவட்ட குழந்தைகள் பாதுகாப்புச் சங்கம் (District Child Protection Society), மாநில குழந்தைகள் தத்தெடுப்பு வள மையம் (State Adoption Resource Agency), இளைஞர்களுக்கான தனிக் காவல் பிரிவு (Special Juvenile Police Unit), குழந்தைத் தத்தெடுப்பு சிறப்பு முகமைகள் (Specialised Adoption Agencies), மாநில

குழந்தைத் தத்தெடுப்பு ஒருங்கிணைப்பு முகமை (Adoption Co-ordinating Agency for the State) ஆகிய சேவை அமைப்புகள் அமைகின்றன.

மத்திய, மாநில மற்றும் மாவட்ட அளவில் இத்திட்டத்தின் நோக்கங்களை சேவை அமைப்புகள் மூலம் செயல்படுத்தப்படும். மேலும், இத்திட்டம் சட்டப் பூர்வ அமைப்புகளான இளைஞர் நீதிக் குழுமங்கள் மற்றும் குழந்தை நலக் குழுக்கள் ஆகியவற்றை அனைத்து மாவட்டங்களிலும் அமைப்பதற்கு வழிவகை செய்கிறது.

இத்திட்டத்தில், புறக்கணிக்கப்படும் குழந்தைகளுக்கு முழுமையான அரவணைப்பு, உதவி மற்றும் அவர்களின் மறுவாழ்வுக்கு நிறுவனம் சார்ந்த சேவைகள் மற்றும் நிறுவனம் சாரா சேவைகளான தற்காலிக வளர்ப்பு, நன்கொடை, தத்தெடுத்தல் போன்ற புதிய அம்சங்கள் அறிமுகப்படுத்தப்பட்டுள்ளது. மேலும் பொதுமக்களிடையே குழந்தைகளுக்கான உரிமைகள் மற்றும் பாதுகாப்பு தொடர்பான விழிப்புணர்வு ஏற்படுத்துதல், குழந்தைகள் தொடர்பான பயிற்சி மற்றும் திறனாக்கம், மாவட்ட, மாநில, மத்திய அளவில் கண்காணித்தல் மற்றும் திட்ட மதிப்பீடு செய்தல் இத்திட்டத்தின் செயலாக்கத்தில் அடங்கியுள்ளன.

இம்மத்திய திட்டத்தின் கீழ், செலவினங்களுக்கான மத்திய/ மாநில /தன்னார்வ தொண்டு நிறுவனங்களுக்கிடையே ஒப்புக் கொள்ளப்பட்ட நிதிப்பகிர்வு விகிதம்:-

நிறுவனங்கள் /கூறுகள்	மத்திய : மாநில அரசு : தன்னார்வத் தொண்டு நிறுவனம் பங்கீடு விகிதம்
சட்டப்படி அமைந்த குழுக்கள் தவிர்ந்த தன்னார்வத் தொண்டு நிறுவனம் மற்றும் மாநில குழந்தைகள் பாதுகாப்புச் சங்கம், மாவட்ட குழந்தைகள் பாதுகாப்புச் சங்கம், மாநில குழந்தைகள் தத்தெடுப்பு வளமையம், குழந்தைத் தத்தெடுப்பு சிறப்பு முகமை தவிர அனைத்து நிறுவனங்களின் பராமரிப்புக்கு (தன்னார்வத் தொண்டு நிறுவனங்களால் நடத்தப்படும் நிறுவனங்களுக்கு மத்திய அரசு : மாநில அரசு : தன்னார்வத் தொண்டு நிறுவனம் – 75:15:10)	75:25:00
சட்டப்படி அமைந்த குழுக்கள் – குழந்தை நலக் குழு, இளைஞர் நீதிக் குழுமம், இளைஞருக்கான சிறப்பு காவல் பிரிவு	35:65:00
தன்னார்வத் தொண்டு நிறுவனங்களால் நடத்தப்படும் நிறுவனங்கள் மற்றும் திட்டங்கள்	90:00:10
குழந்தைகள் தொலைபேசி உதவித் திட்டம், மாநில திட்ட ஆதரவு பிரிவு	100:00:00

மாநில அரசு, பல்வேறு தொடர்புடைய துறைகளான தொழிலாளர் நலன், கல்வி, இரயில்வே, தொழில் மற்றும் வர்த்தகம், சுகாதாரம் மற்றும் குடும்ப நலன் முதலான துறைகளிடையே சீரிய

தொடர்புகளை ஏற்படுத்த நடவடிக்கை மேற்கொண்டு வருகிறது. சேவை வழங்கும் அமைப்புகள் மற்றும் சட்டபூர்வமான அமைப்புகளான இளைஞர் நீதிக் குழுமங்கள் மற்றும் குழந்தை நலக் குழுக்கள் அனைத்து மாவட்டங்களிலும் அமைக்க நடவடிக்கை மேற்கொள்ளப்பட்டுள்ளது. இதன் மூலம் பல்வேறு துறைகள் மற்றும் நிறுவனங்களின் வளங்களை ஒருசேரக் கொணர்ந்து குவிப்பதன் மூலம் இத்திட்டத்தின் இலக்கினை முழுமையாக அடைய முடியும்.

6.7. 1956 ஆம் ஆண்டின் ஒழுக்கநெறி பிறழ்தல் (குடுப்பு) சட்டம்

6.7.1. 1956 ஆம் ஆண்டின் ஒழுக்கநெறி பிறழ்தல் (குடுப்பு) சட்டம், வணிக நோக்கில் பாலியல் வன்கொடுமைகளுக்கும் கடத்தலுக்கும் ஆளாக்கப்படும் பெண்கள் மற்றும் சிறுமியர்களின் நலன் காத்தலை முக்கிய நோக்கமாகக் கொண்டுள்ளது. இச்சட்டம், பாலியல் வன்கொடுமைகளை தடுத்தலையும் அதற்குள்ளாக்கப்பட்ட மகளிரை பாதுகாத்தலை மட்டுமே நோக்கங்களாகக் கொள்ளாமல் பாலியல் தொழிலில் மகளிரை ஈடுபடுத்தும் நபர்கள், கடத்தல் தொழிலில் ஈடுபடுபவர்கள் மற்றும் பாலியல் தொழில் சந்தையை ஏற்படுத்துபவர்களை சட்டத்தின் துணையோடு நீதிமன்றத்தின் மூலம் தண்டித்தலையும் குறிக்கோளாகக் கொண்டுள்ளது.

பாலியல் தொழிலிலிருந்து மீட்கப்பட்ட பெண்களின் மறுவாழ்விற்கான திட்டங்களை வகுத்து சமுதாய அமைப்புடன் ஒன்றிணைப்பதும் இச்சட்டத்தின் நோக்கமாகும்.

6.7.2 . மகளிர் காப்பகங்கள் / பாதுகாப்பு இல்லங்கள்

1956 ஆம் ஆண்டின் ஒழுக்கநெறி பிறழ்தல் (குடுப்பு) சட்டத்தின் மேற்கூறிய நோக்கங்களை அடைய, அரசு 5 அரசினர் மகளிர் காப்பகங்களை ஏற்படுத்தியுள்ளது. இவை, இச்சட்டத்தின் கீழ் மீட்கப்பட்ட சிறுமியர் மற்றும் மகளிருக்கு, உணவு, இருப்பிடம், மருத்துவ உதவி, ஆற்றுப்படுத்துதல் சேவை மற்றும் தொழிற் பயிற்சிகள் வழங்கும் நோக்கத்தில் ஆரம்பிக்கப்பட்டவையாகும். பாலியல் கொடுமைகளுக்கு உள்ளான மற்றும் பாலியல் கொடுமைகளுக்கு உள்ளாக நேரிடும் சிறுமியரும் மகளிரும் நீதிமன்ற நடுவரின் ஆணைப்படி, இவ்வில்லங்களில் பாதுகாப்பிற்காகவும் மறுவாழ்விற்காகவும் தங்க வைக்கப்படுகின்றனர். இத்தகைய சூழ்நிலையிலுள்ள பெண்கள் தாமாகவே முன்வந்து இவ்வில்லங்களில் தங்கவும் அனுமதிக்கப்படுகின்றனர்.

ஐந்து மகளிர் காப்பகங்கள் / பாதுகாப்பு இல்லங்கள் முறையே சென்னை, மதுரை, திருச்சிராப்பள்ளி, சேலம், கோயம்புத்தூர் ஆகிய இடங்களில் இயங்கி வருகின்றன.

6.7.3. மணமாகாத தாய்மார்கள் இல்லம்

பாலியல் கொடுமையினால் தாய்மையடைந்த மகளிர் மற்றும் சிறுமியர் சென்னை அரசினர் மகளிர் காப்பக வளாகத்தில் இயங்கும் ஸ்திரீசதனாவில் அனுமதிக்கப்படுகின்றனர். தூத்துக்குடி மாவட்டம் அடைக்கலபுரத்தில் புனித பிரான்சிஸ் சேவியர் என்ற தன்னார்வத் தொண்டு நிறுவனத்தின் மூலமும் ஓர் இல்லம் நடத்தப்பட்டு வருகிறது. இந்நிறுவனங்களில் உணவு, உடை, உறைவிடம், மருத்துவ சேவை மற்றும் பாதுகாப்பு ஆகியவை பாதிக்கப்பட்ட பெண்கள் மற்றும் சிறுமியர்களுக்கு வழங்கப்படுகின்றன.

2011-2012ஆம் ஆண்டின், திருத்த வரவு-செலவுத் திட்ட மதிப்பீட்டில் மகளிர் காப்பகங்கள் / பாதுகாப்பு இல்லங்கள், மற்றும் மணமாகாத தாய்மார்கள் இல்லம் ஆகிய இல்லங்களைப் பராமரிக்க ₹190.95 இலட்சம் ஒதுக்கீடு செய்யப்பட்டுள்ளது.

6.8. துன்பச்சூழலில் உள்ள மகளிருக்கான பிற திட்டங்கள்

6.8.1. சுவதார்

துன்பத்தில் உள்ள பெண்களுக்கு உறைவிடம், தொழிற்பயிற்சி மற்றும் ஆலோசனை வழங்கி, அவர்களை சுயமாகவும், தன்அதிகாரம் படைத்தவர்களாகவும் திகழ செய்வதற்காக, மத்திய அரசால் செயல்படுத்தப்படும் திட்டம்

'சுவதார்' ஆகும். 14 சுவதார் இல்லங்கள் 14 மாவட்டங்களில் தன்னார்வ தொண்டு நிறுவனங்களால் நடத்தப்படுகின்றன. இத்திட்டத்திற்கு சமூகப் பாதுகாப்புத்துறை பற்றாளராக உள்ளது.

6.8.2. உஜ்ஜவாலா

மகளிர் மற்றும் பெண் குழந்தைகள் கடத்துதலைத் தடுத்தல், பாதிக்கப்பட்டவர்களை மீட்டல், அவர்களது மறுவாழ்விற்காக உதவுதல் மற்றும் பாதிக்கப்பட்டவர்களை குடும்பத்துடன் சேர்க்கும் நடவடிக்கைகளுக்கு உதவுதல் ஆகியவற்றை செயல்படுத்துதலுக்காக உருவாக்கப்பட்டதே உஜ்ஜவாலா என்ற மத்திய அரசின் திட்டம்.

இத்திட்டத்தின் முக்கிய குறிக்கோள்கள் ஆள்கடத்துதலைத் தடுத்தலும் மீட்டல் மற்றும் மறுவாழ்விற்கு வழிகாட்டுதலுமாகும். பாதிக்கப்பட்டவர்கள் அவ்விடங்களிலிருந்து மீட்கப்பட்டு பாதுகாப்பிற்காக தன்னார்வத் தொண்டு நிறுவனங்களில் தங்க வைக்கப்படுகின்றனர். அங்கு அவர்களுக்கு அடிப்படைத் தேவைகளான உறைவிடம், உணவு, உடை, மருத்துவ சிகிச்சை, ஆற்றுப்படுத்துதல், சட்ட உதவி, வழிகாட்டுதல் மற்றும் தொழிற்பயிற்சி ஆகியவை வழங்கப்படுகின்றன. இத்திட்டத்தில் உள்ளூர் மக்களை ஈடுபடுத்தி சமூக எழுச்சியினை உருவாக்கவும் கருத்தரங்குகள் மற்றும் ஆய்வரங்கங்கள் மூலம் விழிப்புணர்வை ஏற்படுத்துவதற்கும் முக்கியத்துவம் அளிக்கப்படுகிறது.

இத்திட்டத்தின் கீழ் 9 தன்னார்வத் தொண்டு நிறுவனங்கள் மத்திய அரசின் நிதியுதவி பெறுகின்றன.

6.8.3. மறுவாழ்வுக்கான திட்டங்கள்

சமூகப் பாதுகாப்புத் துறையின் கீழ் இயங்கும் நிறுவனங்களிலிருந்து வெளியேறும் சிறார்கள்/ இல்லவாசிகளின் மறுவாழ்வின்கென சமூகப் பாதுகாப்புத் துறையின் மூலம் “தமிழ்நாடு சமூகப் பாதுகாப்பு நலநிதி” என்ற பெயரில் ஒரு நிதி உருவாக்கப்பட்டுள்ளது. இந்நிதியிலிருந்து நிறுவனங்களில் உட்கட்டமைப்பு வசதிகளை ஏற்படுத்தவும் ஆதரவற்ற குழந்தைகளுக்கு கல்வி வசதி அளிக்கவும், மேலும் இவர்களுக்கு ஒட்டுமொத்த வளர்ச்சிக்கான வசதி வாய்ப்புகளுக்கு பயன்படுத்தவும் உதவுகிறது. இந்நிதி ஒரு கல்வியாண்டிற்கு தேவைப்படும் ஆசிரியர்களை நியமிக்கவும் பயன்படுத்தப்படுகிறது.

அரசினர் குழந்தைகள் மற்றும் சிறப்பு இல்லங்களில் தச்சு, நெசவு, புத்தகம் கட்டுதல், தோட்டம் மற்றும் வேளாண்மை, கட்டுமான வேலை, தையல், பூத்தையல், உலோக வேலை, பாய் நெசவு, வீட்டு மின் இணைப்பு மற்றும் குழாய் பணிகள், மின் பற்றவைப்பு மற்றும் இரு சக்கர வாகனப் பராமரிப்பு மற்றும் பழுது பார்த்தல் ஆகிய தொழிற்பிரிவுகளில் பயிற்சி பெற்று வீடேகும் சிறார்கள், சுய தொழில்

தொடங்க உதவும் வகையில் கருவிகள் மற்றும் உபகரணங்கள் வாங்க ஒட்டுமொத்த மானியம் வழங்கப்படுகிறது.

6.8.4. மகளிர் மற்றும் குழந்தைகள் கடத்தப்படுதலைத் தடை செய்ய மாநில அரசால் எடுக்கப்பட்டுள்ள நடவடிக்கைகள்

மகளிர் மற்றும் குழந்தைகள் கடத்தப்பட்டு வணிக மற்றும் பாலியல் ரீதியான கொடுமைகளுக்கு உள்ளாக்கப்படுவதை தடுப்பதற்கு, மாநில அரசால் பல முயற்சிகள் எடுக்கப்பட்டுள்ளன. இவ்வகையில், முதற்படியாக பாலியல் ரீதியிலான கொடுமை மற்றும் கடத்தலைத் தடுப்பதற்கு மூன்று அடுக்கு கண்காணிப்பு அமைப்புகளை ஏற்படுத்தியுள்ளது. பெண்கள் மற்றும் குழந்தைகள் கடத்தப்படுதலைத் தடுப்பதற்கு உள்ளூர் மக்களின் ஈடுபாடும், சமூக எழுச்சியும் முக்கியமான தேவையாக அமைகிறது. எனவே ஊராட்சி தலைவரின் தலைமையில் கிராம அளவிலான கண்காணிப்பு குழுவினை இப்பிரச்சினையை அணுகுவதற்கான முதல் அடுக்கு கண்காணிப்பு அம்சமாக ஏற்படுத்தப்பட்டுள்ளது. மாவட்ட ஆட்சியரின் தலைமையின் கீழ் மாவட்ட அளவிலான ஆலோசனைக் குழு, மாவட்டத்திலுள்ள பாலியல் கொடுமை, கடத்தல் ஆகிய நிகழ்வுகளைக் கண்காணிப்பதற்கும் தடுப்பதற்கும் மேலும், இந்நேர்வு தொடர்பான உள்ளூர் பிரச்சனைகளுக்கு தீர்வு காணும் இரண்டாம் அடுக்காக ஏற்படுத்தப்பட்டுள்ளது. மாநில அளவில்

தலைமைச் செயலாளரின் தலைமையின் கீழ் அமைக்கப்பட்டுள்ள ஒருங்கிணைப்பு குழு, மகளிர் மற்றும் குழந்தைகள் கடத்தப்படுதல் மற்றும் அவர்கள் பாலியல் கொடுமைக்கு உட்படுத்தப்படுவதை தடுத்தல் தொடர்பான கொள்கை முடிவுகள் எடுக்கவும் மற்றும் விதிகளை ஏற்படுத்துவதற்குமான மூன்றாம் அடுக்காகும்.

மனிதக் கடத்தலைத் தடுப்பதற்காக மாவட்ட நிர்வாகம், காவல்துறை மற்றும் தன்னார்வத் தொண்டு நிறுவனங்கள் ஒருங்கிணைந்து செயல்படும் முன்னோடித் திட்டத்தினை செயல்படுத்த காஞ்சிபுரம், திருவள்ளூர், திருவண்ணாமலை, சேலம், கோயம்புத்தூர், புதுக்கோட்டை மற்றும் கன்னியாகுமரி ஆகிய 7 மாவட்டங்கள் தேர்வு செய்யப்பட்டுள்ளன.

பாலியல் வன்கொடுமை மற்றும் மனித கடத்தலுக்குள்ளான மகளிர் மற்றும் குழந்தைகளின் நலன் காக்கும் பணியாளர்களுக்கு இப்பிரச்சினை குறித்தும் மற்றும் அணுகுமுறை குறித்த தெளிவும் இருப்பது மிகவும் அத்தியாவசியமானது. இதனை உணர்ந்து மகளிர் காப்பகங்களின் பணியாளர்களுக்கு சமூக உளவியல் ரீதியான பயிற்சி வடிவமைக்கப்பட்டுள்ளது. மேலும் பாதிப்புக்குள்ளான மகளிருக்கிடையே உள்ள போதை மருந்து உண்ணும் பழக்கம், எச்.ஐ.வி. /எயிட்ஸ் நோயால் பாதிப்பு மற்றும் குடிப்பழக்கம் ஆகிய பிரச்சனைகளுக்குத் தீர்வு காணும் வகையில் தன்னார்வத் தொண்டு நிறுவனங்கள் மூலம் ஆலோசனைகள் வழங்கப்படுகின்றது.

6.9. போதைத் தடுப்புத் திட்டம்

மத்திய அரசின் போதைத் தடுப்பு திட்டத்தினை தமிழ்நாட்டில் செயல்படுத்த இத்துறை பற்றாளராக உள்ளது. இத்திட்டத்தின் கீழ் தன்னார்வத் தொண்டு நிறுவனங்களுக்கு ஒருங்கிணைந்த போதை தடுப்பு மையங்களை நடத்த நிதியுதவி அளிக்கப்படுகிறது. 2010-2011ஆம் ஆண்டில், இத்திட்டத்தினை செயல்படுத்த 21 மாவட்டங்களில் 23 தன்னார்வத் தொண்டு நிறுவனங்கள் மத்திய அரசின் நிதியுதவி பெற்றுள்ளன. இத்திட்டமானது, ஒருங்கிணைந்த போதைத் தடுப்பு மையங்களில் போதைக்கு அடிமையானவர்களை அனுமதித்து இப்பழக்கத்திலிருந்து மீள உரிய கவனிப்பு, சிகிச்சை மற்றும் ஆற்றுப்படுத்துதல் சேவை வழங்குவதை முக்கிய நோக்கமாக கொண்டுள்ளது.

அத்தியாயம் – 7

முதியோர் மற்றும் மூத்த குடிமக்கள் நலன்

7.1. தமிழ்நாட்டில் வாழும் முதியோர்களின் பாதுகாப்பு மற்றும் பொருளாதார நிலையினை மேம்படுத்த வேண்டும் என்பது இந்த அரசின் நோக்கங்களில் முக்கியமான ஒன்றாகும். மாண்புமிகு முதலமைச்சர் அவர்கள் பதவி ஏற்றவுடன் பல்வேறு சமூகப் பாதுகாப்பு ஒய்வூதியத் திட்டங்களின் கீழ் வழங்கப்பட்டு வந்த மாதாந்திர ஒய்வூதியத்தினை ₹500லிருந்து ₹1000ஆக உயர்த்தி ஆணையிட்டுள்ளார்கள். முதியோருக்கு இந்த ஆணை மிகப்பெரிய வரப்பிரசாதமாக அமைந்துள்ளது. மேலும், ஒவ்வொரு வளர்ச்சி வட்டாரத்திலும் முதியோருக்கும் ஆதரவற்ற குழந்தைகளுக்கும் தங்கும் விடுதிகள் உள்ளடக்கிய ஒருங்கிணைந்த வளாகம் ஒன்றை உருவாக்க இந்த அரசு எடுத்துள்ள முடிவு, முதியோர் மற்றும் மூத்த குடி மக்கள் மீது இவ்வரசு காட்டும் அக்கறையை வெளிப்படுத்துவதாக அமைகிறது.

7.2. பெற்றோர் மற்றும் மூத்த குடிமக்கள் பராமரிப்பு மற்றும் நலச்சட்டம், 2007

விரைவாக மாறிவரும் நகரமயமாதலின் விளைவாக, கூட்டுக் குடும்பங்கள் என்னும் அமைப்பு சிதைந்து, அக்குடும்பங்களால் ஒதுக்கப்பட்டு நிராதரவாக விடப்படும் மூத்த குடிமக்களின் எண்ணிக்கை பெருகி வருகிறது. அதிக அளவில்

முதியோர்கள் மனரீதியாக ஒதுக்கப்படுவதுடன் அவர்களுக்கு உடல் மற்றும் பொருளாதார ரீதியான உதவிகள் மறுக்கப்படுகிறது. மூத்தகுடிமக்களை பாதுகாப்பதற்காக பெற்றோர் மற்றும் மூத்தகுடிமக்கள் பராமரிப்பு மற்றும் நலச்சட்டம், 2007 மற்றும் இச்சட்டத்தின் கீழ் வகுக்கப்பட்ட விதிகள் தமிழக அரசால் சிறப்பாக செயல்படுத்தப்பட்டு வருகின்றன.

மூத்தகுடிமக்கள் மட்டுமல்லாது தம் பிள்ளைகளால் புறக்கணிக்கப்பட்ட பெற்றோர்களின் நலனுக்காகவும் இச்சட்டத்தில் வழிவகைகள் செய்யப்பட்டு பல்வேறு சிறப்பு ஷரத்துக்களை உள்ளடக்கி உள்ளது. மாவட்ட சமூகநல அலுவலர்கள் இச்சட்டத்தின் கீழ் “பராமரிப்பு அலுவலர்களாக” நியமிக்கப்பட்டுள்ளார்கள்.

இச்சட்டத்தின் கீழ் பெறப்படும் மனுக்களை விரைந்து தீர்வு செய்ய ஒவ்வொரு வருவாய் கோட்டத்திலும், வருவாய் கோட்டாட்சியரைத் தலைவராகக் கொண்ட தீர்ப்பாயம் ஒன்று அமைக்கப்பட்டுள்ளது. தீர்ப்பாயத்தின் ஆணைக்கெதிராக மேல்முறையீட்டு மனுக்களை விசாரிக்க ஒவ்வொரு மாவட்டத்திலும் மாவட்ட ஆட்சித்தலைவரைத் தலைவராகக் கொண்டு மேல்முறையீட்டு தீர்ப்பாயம் ஒன்று அமைக்கப்பட்டுள்ளது. ஒரு பெற்றோர் அல்லது மூத்த குடிமகன் தன்னுடைய வருமானத்திலிருந்தோ அல்லது தன்னுடைய சொத்துக்களிலிருந்து வரும் வருவாயிலிருந்தோ தன்னைப் பராமரித்துக்கொள்ள இயலாத

நிலையில் இருந்தால் தன்னுடைய பிள்ளைகள் அல்லது சட்டபூர்வ வாரிசுகளிடமிருந்து பராமரிப்புத் தொகையைக் கேட்டுப்பெற இச்சட்டத்தின் பிரிவு 5-ன் கீழ் விண்ணப்பிக்கலாம். மூத்த குடிமக்களின் பிள்ளைகள் அல்லது உறவினர்கள் தீர்ப்பாயத்தின் ஆணையைச் செயல்படுத்த தவறினால் ஆணையை மீறும் ஒவ்வொரு செயலுக்கும் அபராதம் மற்றும் சிறைத்தண்டனை முழுவதுமாகவோ அல்லது ஒவ்வொரு மாத பராமரிப்புச் செலவுக்கு ஏற்றாற்போன்றோ வழங்க தீர்ப்பாயம் ஆணையிடலாம் அல்லது ஒரு மாதம் வரை சிறைத்தண்டனை அல்லது அத்தொகையைச் செலுத்தும் காலம் வரையோ சிறைத்தண்டனை அளிக்கப்படும். இச்சட்டத்தின்கீழ் பராமரிப்புத் தொகை கோரி பெறப்படும் மனு 90 நாட்களுக்குள் தீர்வு செய்யப்படவேண்டும். பராமரிப்புத் தொகை ஒரு மாதத்திற்கு ₹10,000/-க்கு மிகாமல் இருக்க வேண்டும். விசாரணை நிலுவையில் இருக்கும் பட்சத்தில், மூத்த குடிமக்களைப் பராமரிப்பதற்காக மாதாந்திர பராமரிப்புத் தொகையினை அளிக்கக் கோரி அவர்களின் பிள்ளைகள் அல்லது உறவினர்களுக்கு தீர்ப்பாயம் இடைக்கால உத்தரவிடலாம். மூத்த குடிமக்களின் பாதுகாப்பான பராமரிப்பிற்கு பொறுப்பான நபர், அம்மூத்த குடிமகனை எங்காவது நிராதரவாக விட்டுச் சென்றால், 3 மாத சிறைத்தண்டனை அல்லது ₹5000/- வரை அபராதத் தொகை அல்லது இரண்டும் சேர்ந்த தண்டனையாக அளிக்கப்படும்.

7.3. முதியோர் இல்லங்கள்

தங்களை கவனித்துக்கொள்ள ஒருவரும் இல்லாத நிலையில் தினசரி வாழ்வில் உணவு, உடை, மருத்துவ தேவைகள் உறைவிடம் முதலியவற்றிற்காக மிகவும் அல்லலப்படும் ஆதரவற்ற மற்றும் கைவிடப்பட்ட முதியோர்களின் எண்ணிக்கை நாளுக்கு நாள் அதிகரித்து வருகின்றது. முதியோர்களின் தேவைகளைப் பூர்த்தி செய்யும் வண்ணம் முதியோர் இல்லங்கள் தன்னார்வ தொண்டு நிறுவனங்கள் மூலம் நடத்தப்பட்டு வருகின்றன. இத்தன்னார்வ தொண்டு நிறுவனங்களின் சேவைகளை தொடர்ந்து ஊக்குவிக்க, மாநில அரசு 26 மாவட்டங்களில் உள்ள 28 முதியோர் இல்லங்களை நடத்தும் தொண்டு நிறுவனங்களுக்கு மானிய உதவி அளித்து வருகிறது. ஒரு முதியோர் இல்லத்திற்கு ஒரு வருடத்திற்கு ₹2.00 இலட்சம் மானியமாக அளிக்கப்படுகிறது. ஒவ்வொரு முதியோர் இல்லத்திலும் அதிகபட்சமாக 40 முதியோர்கள் பயன் பெறுகின்றனர். மேலும் மத்திய அரசு நிதி உதவியுடன் 51 முதியோர் இல்லங்கள் தொண்டு நிறுவனங்கள் மூலம் நடத்தப்படுகின்றன. இம்முதியோர் இல்லங்களில் உணவு, உறைவிடம், மருத்துவ கவனிப்பு மற்றும் பொழுது போக்கு வசதிகள் அளிக்கப்படுகின்றன.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹60.00 இலட்சம் நிதி ஒதுக்கீடு செய்யப்பட்டுள்ளது.

7.4. சர்வதேச முதியோர் தின விழா

உலகம் முழுவதும் ஒவ்வொரு வருடமும் அக்டோபர் 1-ந் தேதி சர்வதேச முதியோர் தினமாக கொண்டாடப்படுகிறது. தமிழக அரசு, மாநில மற்றும் மாவட்ட அளவில் இவ்விழாவினை சிறப்பான முறையில் கொண்டாடி வருகிறது. இவ்விழாவில் தன்னார்வத் தொண்டு நிறுவனங்கள், மிகச்சிறந்த மூத்த குடிமக்கள், முதியோர்களின் நலனுக்காக சேவை புரியும் சங்கங்கள், பள்ளி மற்றும் கல்லூரி மாணவ, மாணவியர் கலந்து கொண்டு சிறப்பிக்கின்றனர். முதியோர்களை மதித்து நடத்தல் குறித்த கருத்தரங்குகள், அவர்களுக்கு இலவச மருத்துவப் பரிசோதனைகள், மூத்த குடிமக்கள் மற்றும் பள்ளி மாணவ, மாணவியருக்கான போட்டிகள் போன்றவை இவ்விழாவின் போது நடத்தப்படுகின்றன. இவ்விழாவின் ஒரு பகுதியாக முதியோர்களின் நலனுக்காக சேவை புரியும் சிறந்த தன்னார்வத் தொண்டு நிறுவனம் மற்றும் சமூகப் பணியாளர் அல்லது சேவகர் விருதுகள் வழங்கப்படுகின்றன.

இத்திட்டத்திற்கென 2011-12ஆம் நிதியாண்டின் திருத்த வரவு-செலவுத் திட்ட மதிப்பீட்டில் ₹5.30 இலட்சம் நிதி ஒதுக்கீடு செய்யப்பட்டுள்ளது.

7.5. முதியோர் நலனுக்கான மாநில மற்றும் மாவட்டக் குழுக்கள்

பெற்றோர் மற்றும் மூத்த குடிமக்கள் பராமரிப்பு மற்றும் நலச்சட்டம் முறையாக செயல்படுத்தப்பட்டு, அதனால் முதியோர்களுக்கான பலன், அவர்களைச் சென்றடைவதை கண்காணிப்பதற்காக, மாநில அளவில், தலைமைச் செயலரை தலைவராகக் கொண்டு 16 அலுவல் சார் உறுப்பினர்கள் மற்றும் 7 அலுவல் சாரா உறுப்பினர்களையும் கொண்ட உயர் மட்ட ஆலோசனைக் குழு ஒன்று அமைக்கப்பட்டுள்ளது. இதுபோன்று மாவட்ட அளவில் ஒவ்வொரு மாவட்டத்திலும் மாவட்ட ஆட்சியரைத் தலைவராகக் கொண்டு 3 அலுவல் சார் உறுப்பினர்கள் மற்றும் 4 அலுவல்சாரா உறுப்பினர்கள் (இரண்டு மூத்த குடிமக்கள் உட்பட) கொண்ட குழு உள்ளது.

7.6. ஆதரவற்ற முதியோர் மற்றும் குழந்தைகள் தங்கும் சிறப்பு இல்லங்கள் உள்ளடக்கிய ஒருங்கிணைந்த வளாகங்களை ஏற்படுத்துதல்

ஆதரவற்ற முதியோர்களும், குழந்தைகளும் தங்குவதற்காக ஒவ்வொரு வட்டாரத்திலும் சிறப்பு இல்லங்களை உள்ளடக்கிய ஒருங்கிணைந்த வளாகங்களை உருவாக்க இந்த அரசு உறுதி பூண்டுள்ளது. இச்சிறப்பு இல்லங்களில் முதியோர்களும், ஆதரவற்ற குழந்தைகளும், பாசப்பிணைப்புடன் தங்களுக்குள் அன்பு, மரியாதை

போன்றவற்றை பகிர்ந்து கொள்ளும் வகையில் அருகருகே வசிப்பார்கள்.

தற்போது 93 முதியோர் இல்லங்கள் / பகல் நேர பராமரிப்பு மையங்களை 62 வட்டாரங்களில் தொண்டு நிறுவனங்கள் மூலம் சமூக நலத்துறை செயல்படுத்தி வருகிறது. அதைப் போன்றே, 90 வட்டாரங்களில், அரசு சார்பில் 27 குழந்தை பராமரிப்பு இல்லங்களும், தன்னார்வத் தொண்டு நிறுவனங்களின் சார்பில் 173 குழந்தை பராமரிப்பு இல்லங்களும் நடத்தப்பட்டு வருகின்றன. சமூக நலத்துறை மூலம் முதியோருக்கும் ஆதரவற்ற குழந்தைகளுக்கும் சிறப்பு இல்லங்களை உள்ளடக்கிய, ஒருங்கிணைந்த வளாகம் மாநிலம் முழுவதும் ஒவ்வொரு வட்டாரத்திலும் அமைக்கப்படும். வயது முதிர்ந்த, மாற்றுத் திறனாளிகளும், இவ்வில்லங்களில் தங்கவைக்கப்படுவர்.

இத்தன்னிகரில்லாத் திட்டம், சிறந்த தன்னார்வத் தொண்டு நிறுவனங்கள் மற்றும் பெருந் தொழில் நிறுவனங்களது தார்மிக சமூகக் கடமையின் பங்காக அவர்களது உதவியுடன் தொடர்ந்து நடத்தப்படும்.

அத்தியாயம் – 8

சமூகப் பாதுகாப்புத் திட்டங்கள்

8.1. பொருளாதாரத்தில் தற்போது காணப்படும் பணவீக்கத்தின் காரணமாக பணத்தின் மதிப்பு குறைந்துள்ளதால், சமுதாயத்தில் மிகவும் நலிவடைந்த பிரிவினர் குறிப்பாக, சமூகப் பாதுகாப்பு ஓய்வூதியம் பெறுபவர்கள் மிகவும் பாதிப்பிற்குள்ளாகியுள்ளனர். இத்தகைய நலிந்த பிரிவைச் சேர்ந்தவர்களின் துயர் துடைப்பதற்காக, சமூகப் பாதுகாப்புத் திட்டங்களின் கீழ் வழங்கப்படும் மாதாந்திர ஓய்வூதியத்தைப் பயனாளி ஒருவருக்கு ₹1000/-மாக உயர்த்தி வழங்கப்படும் என மாண்புமிகு முதலமைச்சர் அவர்களால் அறிவிக்கப்பட்டது. அதன்படி, மாண்புமிகு தமிழக முதலமைச்சர், பொறுப்பேற்றவுடன் முதலில் பிறப்பித்த பல்வேறு ஆணைகளுள், ஓர் ஆணையாக சமூகப் பாதுகாப்பு ஓய்வூதியத் திட்டங்களின் கீழ் வழங்கப்படும் மாதாந்திர ஓய்வூதியத் தொகையினை ₹500/-லிருந்து ₹1000/-ஆக உயர்த்தி ஆணையிட்டுள்ளார்கள்.

சமுதாயத்தில் மிகவும் நலிவடைந்த பிரிவினைச் சேர்ந்த வயது முதிர்ந்தோர், மாற்றுத் திறனுடையோர், விதவைகள், ஆதரவற்ற வேளாண் தொழிலாளர்கள், கணவனால் கைவிடப்பட்ட / ஆதரவற்ற பெண்கள் மற்றும் 50 வயது மற்றும் அதற்கு மேல் வயதுடைய திருமணமாகாத, உழைக்கும் திறனற்ற ஏழைப் பெண்கள்

ஆகியோர்களுக்கு சமூகப் பாதுகாப்பு திட்டங்களின் கீழ் மாதாந்திர ஓய்வூதியம் வழங்கும் திட்டத்தை தமிழ்நாடு அரசு செயல்படுத்தி வருகிறது.

30.06.2011 வரை இந்த சமூகப் பாதுகாப்புத் திட்டங்களின் கீழ், 23.95 இலட்சம் பயனாளிகள் பயனடைந்து வருகின்றனர். அதன் விவரம் பின்வருமாறு :-

வ. எண்	திட்டத்தின் பெயர்	பயனாளிகளின் எண்ணிக்கை (30.06.2011 வரையில்)
1.	இந்திராகாந்தி முதியோர் ஓய்வூதிய தேசியத் திட்டம்	10,01,137
2.	இந்திராகாந்தி மாற்றுத்திறனுடையோர் ஓய்வூதிய தேசியத் திட்டம்	34,640
3.	இந்திராகாந்தி விதவைகள் ஓய்வூதிய தேசியத் திட்டம்	3,68,331
4.	ஆதரவற்ற மாற்றுத் திறனுடையோர் ஓய்வூதியத் திட்டம்	1,01,869
5.	ஆதரவற்ற விதவைகள் ஓய்வூதியத் திட்டம்	4,00,914
6.	ஆதரவற்ற வேளாண் தொழிலாளர்கள் ஓய்வூதியத் திட்டம்	3,53,308
7.	கணவனால் கைவிடப்பட்ட/ ஆதரவற்ற பெண்கள் ஓய்வூதியத் திட்டம்	1,19,477
8.	50 வயது எய்தியும் வாய்ப்பு வசதியில்லாததால் திருமணமாகாமல் இருக்கும் உழைக்கும் திறனற்ற ஏழை பெண்களுக்கான ஓய்வூதியத் திட்டம்.	15,117
	மொத்தம்	23,94,793

இத்திட்டங்களைச் செயல்படுத்துவதற்காக, 2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் ₹2739.43 கோடி நிதி ஒதுக்கீடு செய்யப்பட்டுள்ளது.

8.2. தேசிய சமூக உதவித் திட்டத்தின் கீழ் உள்ள ஓய்வூதியத் திட்டங்கள்.

மத்திய அரசின் தேசிய சமூக உதவித் திட்டத்தின் கீழ் மூன்று ஓய்வூதியத் திட்டங்கள் உள்ளன. அவை,

1. இந்திராகாந்தி முதியோர் ஓய்வூதிய தேசியத் திட்டம்.
2. இந்திராகாந்தி மாற்றுத் திறனுடையோர் ஓய்வூதிய தேசியத் திட்டம்.
3. இந்திராகாந்தி விதவைகள் ஓய்வூதிய தேசியத் திட்டம்.

இவ்வோய்வூதியத் திட்டங்களின் கீழ், மத்திய அரசு ஒரு பயனாளிக்கு ஒரு மாதத்திற்கு ₹200/- வழங்குகிறது. தமிழ்நாடு அரசு தனது பங்காக ஒரு பயனாளிக்கு மாதம் ஒன்றுக்கு கூடுதலாக ₹800 /- அளித்து, ஆக மொத்தம் ஒரு பயனாளிக்கு மாதம் ₹1000/- ஓய்வூதியம் வழங்குகிறது. மத்திய அரசு தனது 30.6.2011 நாளிட்ட குறிப்பாணையின் வாயிலாக தற்போது நடைமுறையிலுள்ள இந்திராகாந்தி முதியோர் ஓய்வூதிய தேசிய திட்டத்தின் கீழ்

பயன்பெறும் பயனாளிகளின் வயது வரம்பினை 65 லிருந்து 60 ஆக குறைத்துள்ளது. மேலும், இத்திட்டத்தின்கீழ் பயன்பெறும் 80 வயதிற்கு மேற்பட்ட பயனாளிகளுக்கு வழங்கி வந்த உதவித் தொகையான ₹200/-ஐ ₹500/-ஆகவும் உயர்த்தி உள்ளது. இந்திராகாந்தி முதியோர் ஓய்வூதிய தேசியத் திட்டத்தின் கீழ் பயனடைய குறைந்தபட்ச வயது வரம்பு குறைக்கப்பட்டதன் அடிப்படையில், இந்திராகாந்தி மாற்றுத்திறனுடையோர் ஓய்வூதிய தேசியத் திட்டம் மற்றும் இந்திராகாந்தி விதவைகள் ஓய்வூதிய தேசியத் திட்டம் ஆகிய திட்டங்களின் கீழ் பயனடைய தகுதியான அதிகபட்ச வயது வரம்பு 64லிருந்து 59 என திருத்தியமைக்கப்பட்டுள்ளது. மேற்காணும் மத்திய அரசின் முடிவினை தமிழ்நாடு அரசும் செயல்படுத்த அரசாணை நிலை எண். 61, சமூகநலம் மற்றும் சத்துணவுத்திட்டத்துறை, நாள் 20.08.2011-ல் ஆணை பிறப்பித்துள்ளது. மத்திய அரசின் வயது வரம்பு குறைப்பு காரணமாக, இந்திராகாந்தி முதியோர் ஓய்வூதிய தேசியத் திட்டத்தின் கீழ் தமிழ்நாட்டில் கூடுதலாக 5.36 லட்சம் பயனாளிகள் பயன்பெறுவர்.

மத்திய அரசின் தேசிய சமூக உதவி திட்டத்தின் கீழ் உள்ள மூன்று ஓய்வூதியத் திட்டங்களின் கீழ் உதவித்தொகை பெறுவதற்கான தகுதிகள் பின்வருமாறு:-

வ. எண்	திட்டம்	தகுதிகள்	2011-12ஆம் ஆண்டிற்கான நிதி ஒதுக்கீடு (₹ கோடியில்)
1	இந்திராகாந்தி முதியோர் ஓய்வூதிய தேசியத் திட்டம்	வறுமைக்கோட்டிற்கு கீழ் வாழும் 60 வயது மற்றும் அதற்கு மேற்பட்ட வயதுடைய முதியோர்கள்.	1170.01
2	இந்திராகாந்தி விதவைகள் ஓய்வூதிய தேசியத் திட்டம்.	வறுமைக்கோட்டிற்கு கீழ் வாழும் 40 வயது முதல் 59 வயது வரையுள்ள விதவைகள்.	425.36
3	இந்திராகாந்தி மாற்றுத் திறனுடையோர் ஓய்வூதிய தேசியத் திட்டம்.	குறைந்தபட்சம் 80 விழுக்காடு கடுமையான அல்லது பலதரப்பட்ட ஊனமுடைய, வறுமைக் கோட்டிற்கு கீழ் உள்ள 18 வயது முதல் 59 வயது வரையிலான மாற்றுத் திறனுடையோர்.	39.34

தமிழ்நாடு அரசு முழுமையாக நிதி வழங்கிடும் சமூகப்பாதுகாப்பு ஓய்வூதியத் திட்டங்களின் கீழ் பயன்பெறுவதற்கான முக்கியமான தகுதிகள் பின்வருமாறு:-

வ. எண்	திட்டம்	முக்கியமான தகுதிகள்	2011-12 ஆம் ஆண்டிற்கான நிதி ஒதுக்கீடு (₹கோடியில்)
1	ஆதரவற்ற மாற்றுத் திறனுடையோர் ஓய்வூதியத் திட்டம்.	<ul style="list-style-type: none"> 60 விழுக்காட்டிற்கு மேல் ஊனமுள்ள, 45 வயது மற்றும் அதற்கு மேற்பட்ட வயது உடைய ஆதரவற்ற மாற்றுத் திறனுடையோர்கள். மாவட்ட ஆட்சியர் தலைமையிலான குழு, வயது வரம்பினைத் தளர்வு செய்யலாம். 	114.70
2	ஆதரவற்ற விதவைகள் ஓய்வூதியத்திட்டம்	18 வயது மற்றும் அதற்கு மேற்பட்ட வயதுடைய மறுமணமாகாத ஆதரவற்ற விதவைகள்.	449.39
3	ஆதரவற்ற வேளாண் தொழிலாளர்கள் ஓய்வூதியத் திட்டம்	60 வயது மற்றும் அதற்கு மேற்பட்ட வயதுடைய ஆதரவற்ற வேளாண் தொழிலாளர்கள்.	387.99
4	கணவனால் கைவிடப்பட்ட / ஆதரவற்ற பெண்களுக்கான ஓய்வூதியத் திட்டம்	<ul style="list-style-type: none"> 30 வயது மற்றும் அதற்கு மேற்பட்ட வயதுடைய கணவனால் கைவிடப்பட்ட / ஆதரவற்ற பெண்கள். உரிய நீதிமன்றம் மூலம் விவாகரத்து சான்று 	135.53

		பெற்றவர்கள் அல்லது ஐந்து ஆண்டுகளுக்கு மேல் கணவனைப் பிரிந்து வாழ்பவர்கள்.	
5	50 வயது எய்தியும், வாய்ப்பு வசதி இல்லாததால், திருமணம் ஆகாமல் இருக்கும் உழைக்கும் திறனற்ற ஏழைப் பெண்களுக்கான ஓய்வூதியத் திட்டம்.	50 வயது எய்தியும், திருமணமாகாத பிழைப்பூதியத்திற்கு வழியற்ற ஏழைப் பெண்கள்.	17.10

8.3. ஓய்வூதிய விண்ணப்பங்களை ஆய்வு செய்து விரைவாக ஓய்வூதியம் வழங்க வட்ட அளவில் குழு அமைத்தல்

சமூகப் பாதுகாப்பு ஓய்வூதியத் திட்டங்களின் கீழ் மாதாந்திர ஓய்வூதியத்தை பயனாளிகளுக்கு விரைவாக ஒப்புதல் அளிக்கும் நோக்கத்தில் ஒவ்வொரு வட்டத்திலும் வட்டாட்சியர் (சமூகப் பாதுகாப்புத் திட்டம்), மண்டலத் துணை வட்டாட்சியர் மற்றும் வருவாய் ஆய்வாளர் அடங்கிய குழு அமைக்கவும், அக்குழு ஓய்வூதிய விண்ணப்பங்களின் மீது விரைந்து ஆய்வு நடத்தி தொடர் நடவடிக்கை எடுக்கவும் அரசு ஆணையிட்டுள்ளது. ஓய்வூதியம் கோரும் விண்ணப்பங்கள், ஒவ்வொரு வாரமும் திங்கட்கிழமை அன்று கிராம நிர்வாக அலுவலர்களால் கிராமங்களில் பெறப்படும். அதே வாரத்தில், அதாவது, வெள்ளிக் கிழமை கிராம நிர்வாக

அலுவலர் அம்மனுக்களைத் தமது அறிக்கையுடன் அனுப்பி வைப்பார். ஓய்வூதிய விண்ணப்பங்கள் கிராம நிர்வாக அலுவலரின் அறிக்கையுடன் சேர்த்து, அலுவலர்களடங்கிய குழுவினால் ஆய்வு செய்யப்பட்டு தகுதியுடைய பயனாளிகளுக்கு 30 தினங்களுக்குள் ஓய்வூதியம் வழங்கப்படும்.

8.4. முகாம் வாழ் இலங்கைத் தமிழர்களுக்கான சமூகப் பாதுகாப்பு ஓய்வூதியத் திட்டங்கள்

ஒரு முன்னோடி நடவடிக்கையாக, மாண்புமிகு தமிழக முதலமைச்சர் அவர்கள், சமூகப் பாதுகாப்பு ஓய்வூதியத் திட்டங்களின் பயன்கள், தமிழகத்தில் உள்ள முகாம்வாழ் இலங்கைத் தமிழர்களுக்கும் விரிவுபடுத்தப்படும் என அறிவித்தார்கள். அதன்படி, முகாம்களில் வசித்து வரும் 2580 ஆதரவற்ற முதியோர்களுக்கும், 2518 ஆதரவற்ற விதவைகளுக்கும், கணவனால் கைவிடப்பட்ட/ ஆதரவற்ற 182 பெண்களுக்கும், 264 ஆதரவற்ற மாற்றுத் திறனுடையோருக்கும் சமூகப் பாதுகாப்பு ஓய்வூதியத் திட்டங்களின் பயன்களை நீட்டித்து அரசாணை பிறப்பிக்கப்பட்டுள்ளது. 5,544 முகாம்வாழ் இலங்கைத் தமிழர்கள், சமூகப் பாதுகாப்பு ஓய்வூதியமாக மாதம் ₹1000/- பெறுவர்.

8.5. பயோமெட்ரிக் ஸ்மார்ட் அட்டையை உபயோகப்படுத்தி வங்கிகள் மூலம் ஓய்வூதியம் வழங்குதல்.

2011-ம் ஆண்டு மேதகு ஆளுநர் உரையில், அரசின் சேவைகள் அனைத்தும் சிறப்பான முறையில் மக்களைச் சென்றடைய மின் ஆளுமை முயற்சிகளும், பணி சார்ந்த நிர்வாக மறு சீரமைப்பு (process re-engineering) முயற்சிகளும் மேற்கொள்ளப்படும் என்று அரசால் அறிவிக்கப்பட்டுள்ளது. தற்பொழுது செயல்படுத்தப்பட்டு வரும் அனைத்து மக்கள் நலத் திட்டங்களும் அங்க அடையாளத்தை அடிப்படையாகக் கொண்ட அடையாள அட்டைத் திட்டத்துடன் ஒருங்கிணைக்கப்பட்டு ஊழலுக்கு இடம் தராமல் திட்டத்தின் பயன் மக்களை முழுமையாகச் சென்றடைய வழிவகை செய்யப்படும். சமூகப் பாதுகாப்புத் திட்டங்களில் மாதந்தோறும் வழங்கப்படும் ஓய்வூதியத் தொகை பயனாளிகள் பெயரில் வங்கிக் கணக்கு தொடங்கப்பட்டு வங்கிகள் மூலமாக பயனாளிகளுக்கு வழங்கப்படும். பயோமெட்ரிக் ஸ்மார்ட் அட்டையை உபயோகப்படுத்தி வங்கிச் சேவையாளரால் கிராமங்களில் ஓய்வூதியம் வழங்கப்படும்.

இதற்கிணங்க, முதற்கட்டமாக கடலூர் மாவட்டத்தில், காட்டுமன்னார் கோயில் வட்டம், திருச்சிராப்பள்ளி மாவட்டத்தில், மணப்பாறை வட்டம் மற்றும் கன்னியாகுமரி மாவட்டத்தில், தோவாளை வட்டம் ஆகிய வட்டங்களில் முன்னோடித் திட்டமாக செயல்படுத்தப்படுகிறது. இந்த முன்னோடித் திட்டம் மேற்கண்ட

வட்டங்களில் இருக்கக் கூடிய வங்கிகளின் கிளைகள் மூலம் பொதுத்துறை வங்கிகளின் கூட்டமைப்பால் செயல்படுத்தப்படும். ஒவ்வொரு வங்கியும் அதற்கென ஒதுக்கப்பட்டுள்ள கிராமங்களில் சேவையை துவங்க வங்கிச்சேவையாளர் இணைவமைவு (network of Banking Correspondents) ஏற்படுத்தும். வசிப்பிடங்களுக்கு அருகில் சாதாரணமாக மக்கள் கூடும் எளிதில் அணுகக் கூடிய இடங்களில் வங்கிச் சேவையாளரால் ஒய்வூதியம் வழங்கப்படும். வங்கிச் சேவையாளர் அச்சப்பொறி (Printer) கூடிய பயோ மெட்ரிக் மற்றும் பயனாளியின் கைவிரல் ரேகையை அடையாளம் காட்டக்கூடிய இயந்திரத்தை எடுத்துச் செல்வார். பயனாளியின் பயோ மெட்ரிக் தகவல்களின் நம்பகத் தன்மையை உறுதி செய்து ஒய்வூதியம் வழங்கப்படும். இத்திட்டமானது, மாநிலத்தில் உள்ள இதர வட்டங்களுக்கும் படிப்படியாக விரிவாக்கம் செய்யப்படும்.

8.6. பிற பயன்கள்

i) இலவச வேட்டி / சேலை வழங்குதல்

ஆண்டுக்கு இருமுறை, பொங்கல் மற்றும் தீபாவளி பண்டிகையின் போது சமூகப் பாதுகாப்பு ஒய்வூதியத் திட்டங்களின் கீழ் உதவித்தொகை பெறும் பயனாளிகளில் ஆண் ஒருவருக்கு ஒரு வேட்டியும், பெண் ஒருவருக்கு ஒரு சேலையும் இலவசமாக வழங்கப்படுகிறது.

ii) இலவச சத்துணவு மற்றும் இலவச அரிசி வழங்குதல்

சமூகப் பாதுகாப்பு ஒய்வூதியத் திட்டங்களின் கீழ் பயன் பெறும் அனைத்து பயனாளிகளும் கீழ்க்குறிப்பிட்ட அளவுகோலின்படி இலவசமாக அரிசி பெற்றுக் கொள்ள அரசினால் அனுமதிக்கப்பட்டுள்ளனர்:

அ) குழந்தை மையங்களில் (அங்கன்வாடி மையங்கள்) உணவு உட்கொள்ளாதவர்களுக்கு மாதம் ஒருமுறை, ஒருவருக்கு 4 கிலோ வீதம் சன்னரக அரிசி

ஆ) குழந்தை மையங்களில் (அங்கன்வாடி மையங்கள்) உணவு உட்கொள்பவர்களுக்கு மாதம் ஒரு முறை, ஒருவருக்கு 2 கிலோ வீதம் சன்னரக அரிசி.

8.7. தேசிய குடும்ப நலத் திட்டம்.

தேசிய சமூக உதவித் திட்டத்தின் கீழ், வறுமைக்கோட்டிற்கு கீழே வாழும் குடும்பங்களின் வருவாய் ஈட்டும் நபர் இறந்துவிட்டால், அக்குடும்பத்திற்கு ₹10,000/- மத்திய அரசால் வழங்கப்படுகிறது. இத்திட்டத்தின் பயனாளிகள் விபத்து நிவாரணத் திட்டம், நலிந்தோர் நிவாரணத் திட்டம் ஆகிய திட்டங்களின் கீழ் பயன் பெறுகின்றனர்.

(1) விபத்து நிவாரணத் திட்டம்.

இத்திட்டத்தின் கீழ், வறுமைக் கோட்டிற்கு கீழ் வாழும் கிராம கைவினைஞர்கள் உட்பட அறிவிக்கை செய்யப்பட்டுள்ள 44 வகை தொழிலாளர்கள் தொழிலில் ஈடுபட்டிருக்கும் போது விபத்து மூலம் இறப்பின், ரூபாய் ₹15,000/- நிவாரணத் தொகையாக வழங்கப்படுகிறது. மேலும், காயம் ஏற்படினும் மற்றும் அவயங்களை இழப்பினும் அதன் தன்மைக்கேற்ப ₹ 7,500/- லிருந்து ₹15,000/- வரை இழப்பீட்டுத் தொகை வழங்கப்படுகிறது. இத்திட்டமும், தேசிய சமூக உதவித் திட்டத்தின் கீழ் கொண்டு வரப்பட்டுள்ளது. வழங்கப்படும் நிவாரணத்தொகையில், மத்திய அரசின் பங்கு ₹10,000/-மும், மாநில அரசு தனது பங்காக ₹5,000/-மும் வழங்குகின்றன.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹ 71.07 லட்சம் நிதி ஒதுக்கீடு செய்யப்பட்டுள்ளது

(2) நலிந்தோர் நிவாரணத் திட்டம்

வறுமைக் கோட்டிற்கு கீழ் வாழும் குடும்பங்களில் பிரதான வருவாய் ஈட்டும் நபர் இயற்கையாக இறப்பின், அக்குடும்பத்திற்கு, மத்திய அரசால் ₹10,000/-நிவாரணத் தொகையாக வழங்கப்படுகிறது. இத்திட்டம் தேசிய சமூக உதவித் திட்டத்தின் கீழ்

கொண்டு வரப்பட்டு மைய அரசால் வழங்கப்படும் கூடுதல் நிதி உதவியுடன் செயல்படுத்தப்பட்டு வருகிறது.

2011-2012ஆம் ஆண்டின் திருத்த வரவு-செலவுத் திட்ட மதிப்பீட்டில் இத்திட்டத்திற்காக ₹24.07 கோடி நிதி ஒதுக்கீடு செய்யப்பட்டுள்ளது.

திருமதி செல்விஇராமஜெயம்
சமூக நலத் துறை அமைச்சர்

சமூக நலம் மற்றும் சத்துணவுத் திட்டத்துறை
2011-2012 ஆம் ஆண்டிற்கான பகுதி-II திட்டங்கள்

(ரூபாய் இலட்சங்களில்)

வரிசை எண்.	திட்டத்தின் பெயர்	தொகை
தலைமைச் செயலகம்		
1	சமூக நலம் மற்றும் சத்துணவுத் திட்டத் துறைக்கு கணினி, உபகரணங்கள் மற்றும் மென்பொருட்கள் வாங்குதல்	8.07
சமூக நல இயக்குனரகம்		
2	தையல் சங்கங்களுக்கு துணி வெட்டும் இயந்திரம் மற்றும் மேஜைகள் வழங்குதல்	31.50
3	சிவகங்கை, திருவண்ணாமலை மற்றும் தஞ்சாவூரில் உள்ள அரசு குழந்தைகள் காப்பகங்களில் சமையலறைகளை நவீனப்படுத்துதல்.	18.00
4	5 அரசு குழந்தைகள் காப்பகங்களுக்கு நீர் சுத்திகரிப்பான் வாங்கி வழங்குதல்.	5.00
5	3 அரசு சேவை இல்லங்கள் மற்றும் 2 அரசு குழந்தைகள் காப்பகங்களுக்கு பயன்படுத்தப்பட்ட அணை ஆடை அழித்தலுக்காக எரி உலை வழங்குதல்.	4.00

6	5 அரசு குழந்தைகள் காப்பகங்களுக்கு ஈரடுக்கு இரும்புக் கட்டில்கள் வழங்குதல் - நாகர்கோவில், திருச்சிராப்பள்ளி, தருமபுரி, சேலம், பெத்தநாயக்கன் பாளையம் (சேலம்)	27.00
7	அரசு சேவை இல்ல மேல்நிலைப் பள்ளிகளின் உள்ளுறைவோர்களுக்கு இலவச இணைக் காலணிகள் கொள்முதல் செய்து வழங்குதல்.	1.05
8	திருச்சிராப்பள்ளி, விருதுநகர் மாவட்ட சமூகநல அலுவலர்களுக்கு புதிய ஈப்பு வாங்குதல்.	11.00
9	தாம்பரம் அரசு சேவை இல்ல மேல்நிலைப் பள்ளி வளாகத்தில் இயங்கும் அரசு இடைநிலை ஆசிரியை பயிற்சிப் பள்ளியின் மாணவிகளை களப்பயணம் அழைத்துச் செல்லுதல்.	0.48
ஒருங்கிணைந்த குழந்தை வளர்ச்சிப் பணிகள் திட்ட ஆணையரகம்		
10	எரிவாயு இணைப்பு, எரிவாயு அடுப்பு, அடுகலன் (Pressure cooker) வழங்கியும், சமையல் மேடை அமைத்தும் 1000 அங்கன்வாடி மையங்களை நவீனப்படுத்துதல்	60.00
11	2200 மையங்களுக்கு உணவுப் பொருட்களை சேமிக்க துருப்பிடிக்காத இரும்புக் கலன்கள் வழங்குதல்	26.40

12	10 மாவட்டங்களுக்கு தலா ஒரு ஒளிநகலி மற்றும் ஸ்கேனர் இயந்திரம் வழங்குதல்	8.80
13	சென்னை. தரமணியில் உள்ள மாநில பயிற்சி மையத்தை நவீனமயமாக்குதல்	1.12
சமூகப் பாதுகாப்பு இயக்குனரகம்		
14	சென்னை, அரசினர் கூர்நோக்கு இல்லத்திற்கு கடுங்கண்காணிப்பு மற்றும் பாதுகாப்புக் கருவிகள் வழங்குதல்	17.59
15	செங்கல்பட்டு அரசினர் சிறப்பு இல்லத்திற்கு கடுங்கண்காணிப்பு மற்றும் பாதுகாப்புக் கருவிகள் வழங்குதல்	17.59
16	உயிர்காக்கும் மற்றும் முக்கிய மருந்துகள், எளிதில் கெடக்கூடிய உணவுப் பொருட்களான முட்டை, பால், அசைவ உணவுப் பொருள்கள் மற்றும் கீரை வகைகள் ஆகியவற்றை பாதுகாப்பாக வைக்க சமூகப் பாதுகாப்புத் துறையின் கீழ் இயங்கும் 26 நிறுவனங்களுக்கும் குளிர்சாதனப் பெட்டி வழங்குதல்.	6.50
17	இராயபுரம் மற்றும் தஞ்சாவூர் அரசினர் குழந்தைகள் இல்லங்களுக்கு துணி துவைக்கும் இயந்திரம் (வணிக நோக்குடையது) வழங்குதல்.	7.00

18	சென்னை, அரசினர் கூர்நோக்கு இல்லம் மற்றும் செங்கல்பட்டு அரசினர் சிறார்களுக்கான சிறப்பு இல்லங்களுக்கு மின்தடையின் போது தடையற்ற மின்சாரம் அளிக்க ஏதுவாக 100 KVA திறன் கொண்ட தானியங்கி டீசல் ஜெனரேட்டர் வழங்குதல்.	13.10
19	இணைப்புப் பிரிண்டருடன் கூடிய 2 நகல் எடுக்கும் இயந்திரங்கள் வழங்குவதன் மூலம் சமூகப் பாதுகாப்பு இயக்குனரகத்தை வலுப்படுத்துதல்.	5.00
20	செங்கல்பட்டு அரசினர் மாணவர் சிறப்பு இல்லத்தில் தங்கும் சிறார்களுக்கு விடுதி கட்டுதல்.	30.80
மொத்தம்		300.00

திருத்த வரவு-செலவுத் திட்ட மதிப்பீடு - 2011-2012

மானியக் கோரிக்கை எண்.45

சமூக நலன் மற்றும் சத்துணவுத் திட்டத் துறை

2011 -2012ஆம் ஆண்டிற்கான திருத்த வரவு-செலவுத் திட்ட மொத்த ஒதுக்கீடு ₹ 292897.16 இலட்சம், இதில் திட்ட பணிகளுக்கு மட்டும் ₹280997.04 இலட்சம் ஒதுக்கப்பட்டுள்ளது.

2011-2012 ஆம் ஆண்டிற்கான திருத்த நிதி ஒதுக்கீடு				
(ரூபாய் இலட்சத்தில்)				
கணக்குத் தலைப்பு		திட்டத்தில் சேராதது	திட்டம்	மொத்தம்
வருவாய் பகுதி				
2059	பொதுப் பணிகள்	316.25		316.25
2225	சமூக நல இயக்ககம்	18.99		18.99
2235	சமூகப் பாதுகாப்பு இயக்ககம்	2062.40	392.84	2455.24
2235	சமூக நல இயக்ககம்	5228.24	60824.02	66052.26
2235	ஒருங்கிணைந்த குழந்தை வளர்ச்சிப் பணிகள் திட்ட ஆணையரகம்	1784.77		1784.77
2236	தலைமைச் செயலகம்	11.36		11.36

2236	சமூக நல இயக்ககம்	2136.67	122444.67	124581.34
2236	ஒருங்கிணைந்த குழந்தை வளர்ச்சிப் பணிகள் திட்ட ஆணையரகம்		97335.47	97335.47
2251	தலைமைச் செயலகம்	341.42		341.42
2551	சமூக நல இயக்ககம்		0.01	0.01
வருவாய் பகுதி மொத்தம்		11900.10	280997.01	292897.11
மூலதனப் பகுதி				
4235	சமூகப் பாதுகாப்பு இயக்ககம்		0.01	0.01
4236	சமூக நல இயக்ககம்		0.02	0.02
மூலதனப் பகுதி மொத்தம்			0.03	0.03
அரசு பணியாளர் முதலியோருக்கு கடன்கள்				
7610	தலைமைச் செயலகம்	0.02		0.02
கடன் பகுதி மொத்தம்		0.02		0.02
பெரு மொத்தம்		11900.12	280997.04	292897.16

பெரு மொத்தம் :		
வருவாய் பகுதி	::	₹ 292897.11 இலட்சம்
மூலதனப் பகுதி	:	₹ 0.03 இலட்சம்
கடன் பகுதி	:	₹ 0.02 இலட்சம்
மொத்தம்	:	₹292897.16 இலட்சம் (அ) ₹ 2928.97 கோடி

2011-2012ஆம் ஆண்டுக்கான திருத்த வரவு-செலவுத் திட்ட மதிப்பீட்டில் வருவாய்த் துறை மானியக்கோரிக்கை எண்.41-ன் கீழ் **₹ 2822.48 கோடி** சமூகப் பாதுகாப்பு திட்டங்களுக்காக ஒதுக்கீடு செய்யப்பட்டுள்ளது.
